



नेशनल चॉकलेट डे आज

सांध्य दैनिक

# इंदौर संकेत



राष्ट्रपिताकोनमन...

dainikindoresanket24@gmail.com

इंदौर, मंगलवार 28 अक्टूबर 2025

वर्ष : 5 अंक : 01 पृष्ठ : 6 मूल्य : 2

2 शहर में लगे 13 लाख स्मार्ट मीटर 5 फिल्म 'वध 2' की रिलीज डेट फाइनल 6 मेरे बयान को गलत तरीके से प्रस्तुत किया गया-विजयवर्गीय

## हेमंत राज में लौटी भाजपा की पुरानी परंपरा



**इंदौर संकेत प्रतिनिधि**  
**भोपाल** • मध्य प्रदेश भाजपा में सांगठनिक और प्रशासनिक बदलाव की बयार चल पड़ी है। पार्टी के नए प्रदेश अध्यक्ष हेमंत खंडेलवाल ने पद संभालते ही साफ कर दिया था कि उनके रहते पार्टी में अनुशासन, मितव्ययिता और पारदर्शिता सर्वोच्च प्राथमिकता रहेगी। पिछले तीन महीनों में उनके तीन महत्वपूर्ण फैसलों से

यह स्पष्ट हो गया है कि भाजपा के भीतर अव्यवस्था, अनियमितता और अनुशासनहीनता के लिए अब कोई जगह नहीं होगी।

**मितव्ययिता** : प्रदेश अध्यक्ष बनने के बाद हेमंत खंडेलवाल ने घोषणा की कि वे पार्टी की गाड़ी का उपयोग नहीं करेंगे। इसके बाद अपने जन्म दिन पर पोस्टर संस्कृति से परहेज किया। इसके साथ ही,

## मुख्यालय में अनुशासन, मितव्ययिता और पारदर्शिता का दौर

संगठन पदाधिकारियों द्वारा वर्षों से इस्तेमाल की जा रही दर्जनभर पुरानी डीलक्स गाड़ियों को मुख्यालय में वापस बुलाया गया और उन्हें बेचने का निर्णय लिया गया। इनकी जगह इलेक्ट्रिक वाहन खरीदे जाएंगे। इससे न केवल पेट्रोल-डीजल की फिजूलखर्ची और फर्जीवाड़े पर रोक लगेगी, बल्कि भाजपा मुख्यालय का पर्यावरण भी सुधरेगा।

**अनुशासन** : भाजपा मुख्यालय में अनुशासन स्थापित करने के लिए हेमंत खंडेलवाल ने कर्मचारियों के लिए ड्रेस कोड लागू किया है। अब सभी कर्मचारी, नेता और कार्यकर्ताओं की तरह खादी की ड्रेस पहनेंगे। ड्रेस का रंग और शैली भी तय कर दी गई है। ड्रेस कोड का उद्देश्य कार्यकर्ताओं और कर्मचारियों में स्पष्ट अंतर दिखाना और कार्यालय में अनुशासन स्थापित करना है।

**पारदर्शिता** : पार्टी कार्यों के लिए

एडवांस लेने वाले पदाधिकारी अब खर्च का लेखा-जोखा देने के लिए बाध्य होंगे। प्रत्येक पदाधिकारी को पाई-पाई का हिसाब देना होगा कि कितनी राशि कहां और किस कार्य में खर्च की गई। इससे वित्तीय अनुशासन स्थापित होगा और अनियमितताओं पर रोक लगेगी। इसके पहले पदाधिकारी जो एडवांस लेते थे, उसका हिसाब नहीं देते थे।

प्रदेश मीडिया प्रभारी आशीष अग्रवाल कहते हैं कि, प्रदेश अध्यक्ष ने अपनी कार्यशैली से यह संदेश देने की कोशिश की है कि मध्य प्रदेश भाजपा अब केवल चुनाव और राजनीति तक सीमित नहीं रहेगी, बल्कि संगठनात्मक मजबूती और कार्यकर्ताओं की जवाबदेही को भी प्राथमिकता देगी। प्रदेश अध्यक्ष की कार्यशैली से निश्चित रूप से भाजपा की चाल, चरित्र और चेहरे में और निखार आएगा।

## तमाशा सर्वे का, बैठक दोनों पक्षों की, पर टगी गई जनता

**दैनिक इंदौर संकेत**  
कभी सफाई में नंबर वन रहने वाला शहर अब तकरार में भी नंबर वन बनने की राह पर है। नगर निगम के अफसर और जनप्रतिनिधियों के बीच ऐसा घमासान हुआ कि जनता देखती रह गई और गड़ों ने मौन धारण कर लिया। अफसरों का कहना है कि वे नियमों से चलते हैं, जबकि प्रतिनिधि मानते हैं कि नियम तो जनता की भलाई के लिए बनते हैं और जनता उनकी क्षेत्रीय होती है। इस भलाई की परिभाषा ने दोनों दलों को आमने-सामने ला खड़ा किया। नतीजा यह हुआ कि सड़कों की परम्पत, जल परियोजनाएं और सफाई अभियान - सारे काम वहीं के वहीं ठप पड़े हैं, बस प्रेस कॉन्फ्रेंस और बयानबाजी तेजी से चल रही है।

### विचार मंथन आशीष गुप्ता

इंदौर में सर्वे का सूरमा स्टार्ट हुआ और नगर निगम अचानक 'मैदानी सर्वे विभाग' से 'महाभारत विभाग' में बदल गया। अफसर गण वार्ड 74 में टेक्स सर्वे करने निकले थे, मगर जैसे ही उनके कदम क्षेत्र में पड़े, जनप्रतिनिधियों का लोकतांत्रिक डायलॉग डबल फुल तेज हो गया। सर्वे के बहाने संवाद इतना बढ़ गया कि एफआईआर की बारिश होने लगी। सचमुच, यहां विकास कम, विवाद ज्यादा हो गया है। सर्वे टीम पहुंची तो पार्षद पति और रहवासी बोले, 'नपती के बदले निपटारा चाहिए!' शहर में चर्चा है : सर्वे तो संपत्ति का था, मगर संपत्ति कम, 'स्वार्थ' ज्यादा नपा गया। पार्षदों ने नारे लगाए, अफसरों ने आदेश सुनाए, जनता ने ताली बजाई। रात भर थाने में 'कुर्सी संभालो अभियान' चलता रहा। अफसर शिकायत लेकर पहुंचे, जनप्रतिनिधि शिकायत की गिनती बढ़ाने लगे। भोपाल से संदेश के बाद जिले के सभी आला अधिकारियों और प्रभावशाली जनप्रतिनिधियों की बैठक बुलाई गई। मंत्रीजी को मोर्चा संभालना पड़ा, और तय किया, जब तक सबकी राय न आ जाए, सर्वे थोड़ा ठप रहेगा। नेता अपने समर्थकों को बताने में गर्व महसूस कर रहे हैं कि हमने अधिकारियों को रोक दिया। अधिकारी अपने अधिनस्थों को कह रहे हैं कि अगली बार पूरी योजना के साथ और भोपाल के मजबूत 'सिग्नल' के सहारे उतरेंगे। याने सर्वे का विवाद अभी थमा नहीं है, इसे केवल विराम दिया गया है, लेकिन इन सबके बीच फिलहाल जनता सोच रही है, सर्वे और विवाद की दौड़ में नंबर वन बनना आसान है, बस विकास को लाइन में लगा देना पड़ता है।

अजब-गजब है इंदौर का नगर निगम, जहां अधिकारियों की शह पर पूरे जोनल का अमला एक ही वार्ड में बिना जनप्रतिनिधि की शामिल किए, बिना जनता को सूचित किए तानाशाह की मुद्रा में वार्ड-वार्ड सर्वे करवाने निकल पड़े, आदेशों की तलवार लहराकर। जनता की संपत्ति नापने के नाम पर गलियों में ऐसे घुसे मानो कर चोरी के आतंकवादी पकड़ रहे हों। अफसरों के तेवर चील की तरह और संवाद शेर की दहाड़ से भी तीखे, किसी भी घर में 'नोटिस' बिना दस्तक पहुंचना, जमीनों-हॉस्टल-टॉटी की गिनती करना आम नागरिक की रात की नींद उड़ गई। ऐसा नहीं है कि नगर निगम का अमला पहली बार तानाशाह की मुद्रा में जमीन पर उतरा है, अब नगर निगम का अमला राजस्व वसूली के नाम पर हर वह कार्य कर रहा है, जो उसके दायरे से बाहर भी हो। बिना गणवेश के, बिना परिचय पत्र के अब नगर निगम का अमला किसी भी नागरिक के घर में घुसने से हिचकता नहीं है। वजह केवल इतनी सी है कि अब नंबर वन का अभिमान नई अमले की कार्यशैली में रच बस गया है, वहीं जनप्रतिनिधि भले ही लोकतंत्र के रक्षक कहलाना पसंद करते हैं, लेकिन नैपथ्य में उनकी नजर केवल वोटबैंक पर रहती है। लेकिन इस बार उनकी भूमिका संदिग्ध रही। कुछ पार्षद तो अपने समर्थकों की तरफदारी में लगे रहे, जनता से जबरन टैक्स वसूली हो रही है। लेकिन जनता समझ गई, वोट की चादर खिसकने का डर है इसलिए बखेड़ा खड़ा हुआ। सच ये है कि सर्वे की प्रक्रिया में अधिकारी अपनी तानाशाही दिखाने पर आमादा हैं, तो जनप्रतिनिधि लोकतंत्र के पहरेदार दिखने की कोशिश कर रहे हैं और जनता बीच में बेचारी, बस तमाशा देख रही है।

## बदले मूड के बीच आज भी इंदौर में बारिश के आसार



**दैनिक इंदौर संकेत**  
इंदौर • अरब सागर से आ रही नमी के असर से मध्य प्रदेश का मौसम अचानक बदल गया। सोमवार को दिनभर तेज धूप और गर्मी रही, लेकिन शाम होते-होते बादल छा गए और देर रात तक गरज-चमक के साथ बारिश हुई। लगातार दूसरे दिन हुई इस बरसात से मौसम में ठंडक लौट आई और लोगों को गर्मी से राहत मिली। दिन में अधिकतम तापमान 29.8 डिग्री सेल्सियस दर्ज हुआ, जो सामान्य से करीब दो डिग्री ज्यादा था। वहीं न्यूनतम तापमान 20.2 डिग्री सेल्सियस रहा, जिसमें मामूली गिरावट दर्ज की गई। दिनभर गर्मी का एहसास रहा, लेकिन शाम और रात की बारिश ने मौसम को खुशनुमा बना दिया। भोपाल स्थित मौसम विज्ञान केंद्र के मुताबिक, अरब सागर पर बने अवदाब क्षेत्र के कारण नमी लगातार मध्य प्रदेश की ओर बढ़ रही है। इसी का असर है कि प्रदेश के कई हिस्सों में बारिश और बूदाबूदाई हो रही है। मौसम विभाग का अनुमान है कि बुधवार को इंदौर, उज्जैन और ग्वालियर संभागों में हल्की वर्षा होने की संभावना है। वहीं अन्य हिस्सों में भी कहीं-कहीं बूदाबूदाई हो सकती है। वैज्ञानिकों के अनुसार आने वाले 1-2 दिन तक दिन में गर्मी और रात को बारिश का यही सिलसिला जारी रह सकता है।

### ब्रेकिंग न्यूज

- पंजाब में पराली जलाने के मामलों में बढ़ोतरी, सामने आए 147 नए मामले
- राजस्थान-पंजाब में कई मामलों में वांछित कुख्यात गैंगस्टर जगदीप उर्फ जग्गा अमेरिका में गिरफ्तार
- मोथा साइक्लोन: पिछले छह घंटे में 18 गुना बढ़ चुकी है चक्रवात की रफ्तार
- ट्रंप-शी मुलाकात से पहले चीन के विदेश मंत्री ने अमेरिकी विदेश मंत्री मार्को रूबियो से बात की
- छठ पूजा के मौके पर प्रधानमंत्री मोदी आज सुबह वसुदेव घाट पर देंगे उगते सूर्य को अर्घ्य
- सुप्रीम कोर्ट के 3 जजों की विशेष पीठ वक्फ अधिनियम को लेकर दायर याचिकाओं पर सुनवाई करेगी
- असदुद्दीन औवैसी आज बिहार के गोपालगंज, मोतिहारी में चुनाव प्रचार करेंगे
- बिहार चुनाव के लिए महागठबंधन आज अपना घोषणापत्र जारी कर सकता है
- बेंगलुरु में ब्राजीलियाई मॉडल से छेड़छाड़ के आरोप में ब्लिंट डिजिटलीवरी एजेंट गिरफ्तार

## 14 से 17 नवंबर तक 78वां आलमी तब्लीगी इज्तिमा होगा भोपाल में

# 40 देशों के मुस्लिम होंगे इकट्ठा, संतों ने रखी आयोजन के रिकार्डिंग की मांग

**इंदौर संकेत प्रतिनिधि**  
**भोपाल** • राजधानी भोपाल में इस साल 14 से 17 नवंबर तक 78वां आलमी तब्लीगी इज्तिमा आयोजित किया जाएगा। इस अंतरराष्ट्रीय धार्मिक कार्यक्रम में पाकिस्तान, बांग्लादेश सहित 40 देशों के मुस्लिम प्रतिनिधि शामिल होंगे। आयोजन की तैयारियां जोर-शोर से जारी हैं। इस बीच साधु-संतों ने देश की सुरक्षा के मद्देनजर इज्तिमा की पूरी मॉनिटरिंग और रिकार्डिंग कराने की मांग की है। उनका कहना है कि कार्यक्रम के दौरान हर पंडाल, हर व्यक्ति और हर गतिविधि पर प्रशासन की कड़ी नजर होनी चाहिए। अखिल भारतीय साधु-संत सन्यासी परिषद के अध्यक्ष



महामंडलेश्वर अनिलानंद महाराज ने प्रशासनिक अधिकारियों से मुलाकात के बाद कहा कि जब महाकुंभ जैसे आयोजनों में शासन और प्रशासन को पंडालों तक पहुंच की पूरी स्वतंत्रता होती है, तो इज्तिमा के पंडालों में भी वैसी ही रिकार्डिंग और निगरानी की व्यवस्था होनी चाहिए। उन्होंने कहा कि धार्मिक आयोजनों के नाम पर देश विरोधी बातें या गतिविधियों से इनकार नहीं किया जा सकता, इसलिए प्रशासन को एहतियाती कदम उठाने चाहिए।

**महाकुंभ की तर्ज पर निगरानी की मांग-संतों का कहना है कि इज्तिमा की मॉनिटरिंग महाकुंभ की तर्ज पर होनी चाहिए। अगर महाकुंभ में ड्रोन सर्विलांस और वीडियो रिकार्डिंग हो सकती है, तो इज्तिमा में क्यों नहीं? उन्होंने सवाल उठाया। साधु-संतों ने यह भी कहा कि वे इस मुद्दे पर मुख्यमंत्री से मुलाकात कर औपचारिक मांग पत्र सौंपेंगे। केवल तीन देशों में होता है ऐसा आयोजन-दुनिया में सिर्फ तीन देशों पाकिस्तान, बांग्लादेश और भारत (भोपाल) में ही आलमी तब्लीगी इज्तिमा का आयोजन होता है। हर साल लाखों की संख्या में श्रद्धालु इस आयोजन में शामिल होते हैं।**

## आज फिर लेगी मोहन सरकार 5200 करोड़ का कर्ज

दैनिक इंदौर संकेत

**भोपाल** • राज्य सरकार आज 5200 करोड़ का कर्ज लेने जा रही है, जिसका भुगतान 29 अक्टूबर को सरकार को होगा। भाईदूज पर प्रदेश की 1.27 करोड़ लाइली बहनों के खाते में 250 रुपए जमा करने से चूकी मोहन सरकार

अब यह कर्ज लेने जा रही है, जिससे एक नवंबर को होने वाले मध्य प्रदेश स्थापना दिवस, लाइली बहना योजना और सरकार की परियोजनाओं के भुगतान किए जाएंगे। आज लिए जा रहे कर्ज की पहली राशि 2700 करोड़ और दूसरी 2500 करोड़ रुपए की होगी जो

चालू वित्त वर्ष के बीसवें और इक्कीसवें कर्ज के रूप में होगी। सरकार द्वारा लिए जा रहे इस लोन के बाद चालू वित्त वर्ष में कुल कर्ज 42600 करोड़ का हो जाएगा। मंगलवार को लिए जा रहे कर्ज की 2700 करोड़ की पहली राशि 21 साल के लिए होगी।

## परेशानी : पुलिस का यातायात सुधारने का अभियान भी जारी, नियमों का पालन नहीं होने से बन रहे हालात

# स्मार्ट और स्वच्छ सिटी में ट्रैफिक इंजीनियरिंग हो रही फेल

दैनिक इंदौर संकेत

**इंदौर** • ट्रैफिक पुलिस शहर के बिगडेल ट्रैफिक को सुधारने के प्रयास कर रही है। इसी दौरान सोमवार को सुबह से शाम तक कई स्थानों पर ट्रैफिक जाम के हालात बने। देवास नाका से लेकर रिंगरोड और जवाहर मार्ग से लेकर मालवा मिली, पाटनी पुरा चौराहा से भमौरी चौराहे और विजयनगर तक ट्रैफिक जाम से कई वाहन चालक परेशान होते रहे।



पोपहर में टीचोइथराम मंडी वाले रोड पर ट्रकों के कारण घंटों तक जाम लगा रहा। वहां पर पहुंची ट्रैफिक पुलिस टीम ने काफी मशक्कत के बाद ट्रैफिक जाम को सामान्य किया। रिंगरोड पर भी हालात बदतर हो गए थे। बाम्बे हास्पिटल से लेकर मूसाखेड़ी तक ट्रैफिक के हालात खराब थे। ट्रैफिक सिग्नल पर

वाहनों की कतारें लगी हुई थी। बार-बार ट्रैफिक जाम हो रहा था। मूसाखेड़ी से डायवर्शन मार्ग पर तो हालात बहुत ही बिगड़े हुए थे। सड़कों के गड्ढे वाहनों से गुजरते वाहन रंगते हुए चल रहे थे। इस मार्ग पर बसों और ट्रकों के कारण बार-बार ट्रैफिक जाम हो जाता है। रिंगरोड के कई स्थानों पर निजी यात्री बसें खड़ी हो जाती हैं और ट्रैफिक का कबाड़ा हो जाता है। शाम को पाटनीपुरा चौराहे से लेकर भमौरी तक ट्रैफिक जाम था। पाटनीपुरा से परदेशीपुरा जाने वाला मार्ग बंद कर दिया गया था। वाहन गलियों में फंस रहे थे। पाटनीपुरा चौराहा पार करने में वाहन चालक को आधा घंटे से ज्यादा समय लग रहा था। पाटनीपुरा चौराहे से लेकर मालवा

### पुलिस द्वारा व्हाट्सएप हेल्पलाइन नंबर जारी

यातायात प्रबंधन पुलिस द्वारा व्हाट्सएप हेल्पलाइन नंबर 7049107620 जारी किया गया है। इस पर शहर के किसी भी हिस्से में ट्रैफिक समस्या होने पर शिकायत दर्ज की जा सकती है। पुलिस के पास रविवार को रोड पर टेंट लगे होने से जाम की सूचना। कार व ऑटो चालक के बीच बहस होने से जाम लगने संबंधी। जगह जगह जाम लगने के संबंध में। अवेध बस पार्किंग से यातायात अवरुद्ध संबंधी शिकायतें मिली थी। इसमें से एक शिकायत को छोड़कर सभी शिकायतों का ट्रैफिक पुलिस टीम ने तत्काल निराकरण कर दिया। हेल्पलाइन शुरू होने से लेकर रविवार तक 631 शिकायत प्राप्त हुईं जिनमें से 622 शिकायतों का त्वरित निराकरण किया गया है।

मिल तक दुकान वालों ने कहीं टेंट लगा रखे हैं तो कहीं पर दुकान का आधे से ज्यादा सामान को दुकान के बाहर ही रख दिया जाता है, इसके कारण भी ट्रैफिक बाधित होता रहता है। अनोप टाकीज चौराहे पर ट्रैफिक पुलिस का कोई इंतजाम नहीं रहता और वाहन गुथमगुथ्या होते रहते हैं। कई बार तो यहां वाहन टकराने से

विवाद के हालात भी बन जाते हैं। ट्रैफिक पुलिस का कहना है कि शहर के बिगडेल ट्रैफिक को सुधारने के लिए और हादसे रोकने के प्रयास जारी हैं। नो इंटी में आने वाले वाहनों के चालान बनाए जा रहे हैं। शहर के किसी भी हिस्से में ट्रैफिक संबंधी समस्या होने के बाद हेल्प लाइन पर शिकायत की जा सकती है।

न्यूज इन ब्रीफ

पश्चिम मप्र में विद्युत आपूर्ति संबंधी शिकायतों में कमी

**दैनिक इंदौर संकेत**  
इंदौर • एक माह के दौरान पश्चिम मप्र में विद्युत आपूर्ति संबंधी शिकायतों में व्यापक कमी देखने को मिली है। पंद्रह जिलों के कुल आंकड़े में दस प्रतिशत की कमी दर्ज हुई है। मध्यप्रदेश पश्चिम क्षेत्र विद्युत वितरण कंपनी इंदौर के मुख्य महाप्रबंधक प्रकाश सिंह चौहान ने बताया कि पंद्रह जिलों के आंकड़ों में 26 सितंबर को जहां पश्चिम मप्र के 62 लाख बिजली उपभोक्ताओं पर करीब 5800 शिकायतें दर्ज हुई थी, वहीं 26 अक्टूबर को दर्ज शिकायतों की संख्या 5243 रही। इस तरह शिकायतों का संख्या प्रतिशत शिकायतें घटी हैं। मुख्य महाप्रबंधक ने बताया कि प्रबंध निदेशक अनूप कुमार सिंह के आदेशानुसार इंदौर, उज्जैन सहित सभी 15 जिलों में आपूर्ति सुधार के लिए सघनतम प्रयास किए जा रहे हैं। शिकायतों में कमी भी उसी का सकारात्मक परिणाम है।

श्रम विभाग में सुरक्षा एवं पारदर्शिता को सुदृढ़ करने के लिए हर्ट फ्री काउंटर सिस्टम लागू

**दैनिक इंदौर संकेत**  
भोपाल • मध्य प्रदेश में श्रम विभाग द्वारा औद्योगिक दुर्घटनाओं की निगरानी के लिये हर्ट फ्री काउंटर और ईसीडेंट रिपोर्टिंग सिस्टम का सफल क्रियान्वयन किया जा रहा है। औद्योगिक सुरक्षा संचालक नमिता तिवारी ने सोमवार को जानकारी देते हुए बताया कि हर्ट फ्री काउंटर प्रणाली का उद्देश्य कार्यस्थलों पर बिना किसी औद्योगिक दुर्घटना के बीते दिनों की गणना एवं प्रदर्शन करना है। इसके माध्यम से विभाग प्रत्येक उद्योग या निर्माण स्थल पर सुरक्षा के स्तर की निगरानी कर सकता तथा शून्य दुर्घटना की दिशा में प्रेरणा प्रदान करेगा। ईसीडेंट रिपोर्टिंग सिस्टम का उद्देश्य किसी भी दुर्घटना या घटना की डिजिटल रिपोर्टिंग को सरल और त्वरित बनाना है। इस प्रणाली से अधिकारी तत्काल सूचना प्राप्त कर सकेंगे और आवश्यक कार्रवाई सुनिश्चित कर सकेंगे। इसके दुर्घटनाओं की रोकथाम एवं शीघ्र समाधान में सहायता मिलेगी। उन्होंने बताया कि एनआईसी द्वारा विकसित दोनों प्रणाली श्रम विभाग के कंट्रोल रूम एवं वर्कफोर्स मैनेजमेंट सिस्टम से एकीकृत हैं।

साहू समाज का अन्नकूट महोत्सव संपन्न



**दैनिक इंदौर संकेत**  
इंदौर • बियावानी चौराहे के पास स्थित साहू समाज सिलावट पूरा धर्मशाला पर श्री सकल पंच साहू वैश्य बाथली समाज द्वारा अन्नकूट महोत्सव मनाया, जो कि परंपरा अनुसार पिछले लगभग 70 वर्षों से लगातार हर वर्ष मनाया जाता है। श्री सकल पंच साहू वैश्य बाथली समाज इंदौर का यह सबसे बड़ा संगठन है इस संगठन में इंदौर के करीब 900 साहू समाज के परिवार जुड़े हुए हैं, जो की लगातार समाज हित में कार्य करते रहते हैं। इस अन्नकूट महोत्सव में सत्यनारायण भगवान के मंदिर पर एवं मां कर्मा देवी की मूर्ति को छप्पन भोग लगाया गया एवं भगवान की पूजा अर्चना कर मां कर्मा देवी की महा आरती की गई। इस अन्नकूट महोत्सव के कार्यक्रम में पूरे इंदौर शहर के साहू समाज के करीब 5,000 समाज बंधुओं ने भाग लिया एवं भोजन प्रसादी ग्रहण की इस मौके पर साहू समाज के सभी समाज बंधुओं ने एक दूसरे को अन्नकूट महोत्सव की बधाइयां दी।

मुख्यमंत्री डॉ. यादव ने सीवरेज डोर-टू-डोर एवं मोबाइल टेस्टिंग लैब 66 नवीन वाहनों का लोकार्पण किया

सामाजिक समरसता सम्मेलन में विभिन्न समाज के लोग ब्रिलियंट कन्वेंशन सेंटर में हुए शामिल

इंदौर जो भी करता है वह अनूठा और सबसे अलग होता है: मुख्यमंत्री डॉ. यादव

**दैनिक इंदौर संकेत**  
इंदौर • मुख्यमंत्री डॉ. मोहन यादव ने कहा कि इंदौर जो भी करता है वह अनूठा और अलग होता है। इंदौर के साथ-साथ उज्जैन, धार, देवास, शाजापुर और भोपाल का भी अब तेजी से विकास हो रहा है और आने वाले दिनों में भोपाल भी आधा तक आ जायेगा। इस तरह से एक नया मेट्रोपोलिटन बनेगा, जिससे विकास को नयी गति मिलेगी। मुख्यमंत्री डॉ. यादव सोमवार को ब्रिलियंट कन्वेंशन सेंटर में विधानसभा



क्षेत्र क्रमांक-02 सीवरेज डोर-टू-डोर एवं मोबाइल टेस्टिंग लैब 66 नवीन वाहनों के लोकार्पण समारोह के साथ सामाजिक समरसता सम्मेलन को सम्बोधित कर रहे थे। मुख्यमंत्री डॉ. यादव ने वाहनों की पूजा की और उनके बारे में जानकारी प्राप्त की। साथ ही

स्पॉर्ट्स काम्पलेक्स का भी शिलान्यास किया। मुख्यमंत्री डॉ. यादव ने कहा कि इन नवीन वाहनों से अब घर-घर से कचरा उठाने में और आसानी होगी। अब इंदौर के साथ-साथ उज्जैन, धार, देवास, शाजापुर और भोपाल भी स्वच्छता के क्षेत्र में आगे बढ़ रहा है। मुख्यमंत्री डॉ.

यादव ने कहा कि प्रधानमंत्री नरेन्द्र मोदी के नेतृत्व में देश तेजी से आगे बढ़ रहा है। संविधान निर्माता डॉ. भीमराव अम्बेडकर की जन्म स्थली पर सबसे पहले विकास कार्य पूर्व प्रधानमंत्री स्व. अटल बिहारी वाजपेयी के शासन में हुए और उसके बाद यहां प्रतिवर्ष डॉ.

भीमराव अम्बेडकर की जयंती पर मेला लगता है, जिसमें लाखों लोग शामिल होते हैं। मुख्यमंत्री डॉ. यादव ने कहा कि सामाजिक समरसता सम्मेलन में बैरवा समाज से लेकर ब्राह्मण समाज, वाल्मिकी समाज, खाती समाज, सिख समाज, राजपूत समाज, मराठी समाज, वैश्य समाज, जैन समाज आदि समाजों के प्रतिनिधि बड़ी संख्या में शामिल हुए। इससे सामाजिक समरसता और बढ़ेगी। मुख्यमंत्री डॉ. यादव ने कहा कि लाइली बहनों को जो राशि प्रति माह मिल रही है, इससे उनके जीवन में बड़ा बदलाव आया है। महापौर पुष्पमित्र भार्गव ने कहा कि विधानसभा क्षेत्र क्रमांक-2 में दो नए स्पॉर्ट्स कॉम्पलेक्स बनने से यहां की जनता को बेहतर खेल सुविधा मिलेगी। नर्मदा का चौथा चरण शीघ्र शुरू होगा।

शहर में लगे 13 लाख स्मार्ट मीटर, शासकीय कार्यालयों में प्री-पेड बिजली बिल व्यवस्था लागू

**दैनिक इंदौर संकेत**  
इंदौर • बिजली कंपनी की सरकारी कार्यालयों से बकाया राशि वसूलने में अब दिक्कत नहीं आएगी। प्री-पेड बिजली बिल व्यवस्था लागू होने से यह परेशानी अब खत्म हो जाएगी। इंदौर की पश्चिम क्षेत्र विद्युत वितरण कंपनी ने सरकारी विभागों में करीब 13 हजार बिजली कनेक्शनों को पोस्टपेड की बजाय प्रीपेड में बदला है। आकस्मिक विभाग जैसे अस्पताल, थाने, जलप्रदाय से संबंधित कनेक्शनों को शामिल नहीं किया जाएगा। जहां तक निजी कनेक्शनों की बात है, इस पर निर्णय बाद में लिया जाएगा।



विभागों को बिजली सप्लाय करने के एवज में भारी-भरकम बिल की राशि भी चुकाना पड़ती है। इंदौर नगर निगम ही नर्मदा के जल वितरण के एवज में जो करोड़ों रुपए की बिजली बिल की राशि हर माह निकलती है उसे आज तक जमा नहीं कर पाया और शासन ही चूंकी क्षतिपूर्ति या अन्य मदों की राशि में से बिजली बिल की राशि काट लेता है। चूंकि बिजली कंपनी नर्मदा के पंपों और जलूद स्थित जल वितरण व्यवस्था की बिजली आपूर्ति बंद नहीं कर सकता, जिसके चलते हर महीने बिजली बिल बकाया हो जाता है।

कलेक्टर तो एक व्यक्ति होता है लेकिन हम सब मिलकर बनते हैं कलेक्टर-शिवम वर्मा शासकीय अधिकारी कर्मचारी संघ के लगातार 21वें दीपावली मिलन समारोह में शासकीय अधिकारी और कर्मचारी मजदूर संघों में जमकर नाचे

**दैनिक इंदौर संकेत**  
इंदौर • म प्र शासकीय अधिकारी कर्मचारी मंच के संयोजक हरीश बोयत, रमेश यादव व प्रवीण यादव ने बताया कि शासकीय अधिकारी एवं कर्मचारियों का 21 वा दीपावली मिलन समारोह ऐतिहासिक रूप से मना। जिसमें जिले के अधिकारियों एवं कर्मचारियों के मुखिया कलेक्टर शिवम वर्मा ने कार्यक्रम का शुभारंभ किया। कलेक्टर महोदय ने कहा कि कलेक्टर सिर्फ एक व्यक्ति होता है लेकिन वास्तविकता यह है कि हम सब मिलकर बनते हैं कलेक्टर। सभी कर्मचारियों के सहयोग से ही जिले में प्रशासन चलता है। सभी योजनाएं क्रियान्वित होती हैं। आप लोग हमेशा काम में व्यस्त रहते हैं

त्यौहार मनाने का समय तक नहीं मिलता है। इस तरह के आयोजन भी भी बीबीसी जी जी। से अधिकारी एवं कर्मचारी मिलते हैं यह अच्छी बात है। इस अवसर पर कलेक्टर शिवम वर्मा जी ने भी एक गीत गाया। इस अवसर पर आयोजन समिति के हरीश बोयत, रमेश यादव, पवन शर्मा, कमलेश सिंह, संदीप धौलपुरे, प्रवीण यादव, प्रशांत शास्त्री, अशोक मालवीया, राधाकृष्ण शर्मा, आनंद हांडिया, पवन मोहनिया, जगदीश श्रीवास, संजय पांडे, दिनेश परमार आदि साथियों ने कलेक्टर शिवम वर्मा का स्वागत किया। इस अवसर पर संयोजक हरीश बोयत ने बताया कि यह आयोजन का 21 वा वर्ष है। 21 वर्ष पूर्व तत्कालीन कलेक्टर श्री विवेक अग्रवाल के

कहने पर यह दीपावली मिलन समारोह के आयोजन का प्रारंभ किया गया था जो आज तक सतत जारी है। इस मौके पर सेवानिवृत्त कर्मचारी एवं श्रेष्ठ कार्य करने वाले कर्मचारियों का सम्मान भी किया गया। इस अवसर पर जे डी शिक्षा अनिता चौहान, जिला शिक्षा अधिकारी डॉ शांता स्वामी अधीक्षण यंत्री लोक निर्माण विभाग अभयराज दुबे, मुख्य चिकित्सा एवं स्वास्थ्य अधिकारी डॉक्टर माधव हासनी एवं जिले के अन्य अधिकारी एवं कर्मचारी उपस्थित रहे। कार्यक्रम में भजन संध्या में गन्तू महाराज ने अपने जोशीले गीतों से समां बांधा व अधिकारियों व कर्मचारियों ने भजनों व गीतों पर जमकर नाचा।

श्री गुर्जर गौड़ ब्राह्मण समाज के अन्नकूट महोत्सव में श्री गोवर्धन नाथजी को लगाया छप्पन भोग



■ मलय श्रृंगार कर भगवान गोवर्धन नाथ-महर्षि गौतम का पूजन कर महाआरती की

■ मंत्री विजयवर्गीय के साथ कई गणमान्य लोग शामिल हुए कार्यक्रम

**दैनिक इंदौर संकेत**  
इंदौर • श्री गुर्जर गौड़ ब्राह्मण नगर सभा (रजि.) इंदौर द्वारा गत रविवार को अन्नकूट महोत्सव आयोजित किया गया। एयरपोर्ट रोड पर स्थित महावीर बाग में संपन्न हुए अन्नकूट में भगवान श्री गोवर्धनाथ जी और महर्षि गौतम के चित्रों पुष्पों से भव्य श्रृंगार किया गया। कार्यक्रम के प्रारंभ में भगवान गोवर्धन नाथजी व महर्षि गौतम का पूजन कर महाआरती की

गई। मंत्री कैलाश विजयवर्गीय के साथ ही शहर के कई नेता और गणमान्य लोगों ने शामिल होकर प्रसादी ग्रहण की। श्री गुर्जर गौड़ ब्राह्मण नगर सभा के अध्यक्ष वीरेंद्र व्यास एवं अन्नकूट महोत्सव के संयोजक आशीष जोशी ने बताया कि भगवान गोवर्धन नाथजी का पुष्पों से भव्य श्रृंगार कर छप्पन भोग लगाया गया। कार्यक्रम की शुरुआत भगवान गोवर्धन नाथजी और महर्षि गौतम के पूजन और महाआरती से हुई। निर्मल शर्मा ने अपनी सुमधुर आवाज में आरती की प्रस्तुति दी। ख्यात भजन गायक नरेंद्र उपाध्याय ने संगीतमय भजन गाकर उपस्थित श्रद्धालुओं का मन मोह लिया। अन्नकूट महोत्सव में नगरीय विकास एवं आवास मंत्री कैलाश विजयवर्गीय, भाजपा नगर अध्यक्ष सुमित मिश्रा,

सर्वब्राह्मण समाज से अनूप मिश्रा, विकास अवस्थी व अन्य समाजजन भी शामिल हुए। इस अवसर पर समाज के वरिष्ठजनों प्रभुलाल शर्मा, प्रेमनारायण व्यास, ब्रजमोहन जोशी और सोहनलाल शर्मा का शॉल ओढ़ाकर व मोतियों की माला पहनाकर सम्मान किया गया। अन्नकूट महोत्सव में समाज के कार्यकर्ताओं का भरपूर सहयोग मिला। सभी ने भोजन व्यवस्था हो या अन्य कार्यों में उत्साह के साथ अपनी सेवा प्रदान की। समस्त समाजजनों की उपस्थिति और सहयोग से अन्नकूट महोत्सव बहुत ही व्यवस्थित रूप से संपन्न हुआ। कार्यक्रम में वरिष्ठजनों के भोजन-प्रसादी के लिए टेबल-कुर्सी की व्यवस्था की गई थी। बाकी सभी ने भारतीय पद्धति से बैठकर सपरिवार भोजन-प्रसादी ग्रहण की।

संभाग स्तरीय अनुगंज कार्यक्रम के सफल आयोजन हेतु समिति सदस्यों की बैठक का आयोजन



**दैनिक इंदौर संकेत**  
इंदौर • इंदौर संचालक लोक शिक्षण संचालनालय भोपाल के निर्देशन एव जेडी लोक शिक्षण संभा इंदौर श्रीमती अनिता चौहान के मार्गदर्शन में संभाग स्तरीय अनुगंज के सफल आयोजन हेतु 25 अक्टूबर को शासकीय उच्च शिक्षण विद्यालय इंदौर में समिति सदस्यों की बैठक आयोजित की गई। बैठक में डॉक्टर शांता स्वामी भार्गव डीईओ इंदौर, सहायक संचालक शिक्षा जेडी कार्यालय श्रीमती किरण बाला चौहान मैडम नोडल अधिकारी वह प्राचार्य श्रीमती पूजा सक्सेना प्राचार्य बाल विनय मंदिर के आतिथ्य में बैठक रखी गई। बैठक में श्रीमती डॉक्टर शांता स्वामी भार्गव एवं श्रीमती किरण बाला चौहान मैडम, पूजा सक्सेना मैडम, एवं श्रीमती सुनेना शर्मा मैडम ने संभाग स्तरीय अनुगंज कार्यक्रम आगामी 29 अक्टूबर को सफल बनाने के लिए समिति सदस्यों को अपने अपने दायित्व के बारे में जानकारी से अवगत करवाया। एवं दायित्व सौंपे गए। इस अवसर पर समिति के सभी सम्माननीय सदस्यगण प्राचार्य, वरिष्ठ शिक्षक, शिक्षिकाएं बैठक में शामिल हुए। कार्यक्रम का संचालन श्रीमती सुनेना शर्मा ने किया। उक्त जानकारी संभाग स्तरीय अनुगंज कार्यक्रम प्रचार समिति सदस्य दिनेश परमार, अनुराग तिवारी, ललित पारिख ने दी।

उदीयमान सूर्य को अर्घ्य देकर संपन्न हुआ छठ महापर्व इंदौर में गूंजे जयघोष, उमड़ी श्रद्धा और आस्था की अविरल धारा

**दैनिक इंदौर संकेत**  
इंदौर • लोक आस्था और सूर्योपासना के महापर्व छठ पूजा का चार दिवसीय अनुष्ठान मंगलवार सुबह उदीयमान सूर्य को अर्घ्य अर्पित करने के साथ श्रद्धा, भक्ति और उल्लास के माहौल में संपन्न हुआ। इंदौर में बसे पूर्वोच्चल और विहार के हजारों श्रद्धालुओं ने भगवान भास्कर की आराधना कर अपने परिवार, समाज, प्रदेश और देश की सुख-समृद्धि, आरोग्यता और शांति की कामना की। सोमवार शाम को अस्ताचलगामी सूर्य को पहला अर्घ्य देने के बाद, आधी रात से ही श्रद्धालु और व्रती महिलाएं घाटों की ओर बढ़ने लगीं। सुबह 4 बजे तक सभी प्रमुख घाट श्रद्धालुओं से खचाखच भर गए, जहां



रंगीन विद्युत सजावट, दीपों की झिलमिल और छठ मैया के भजन-लोकगीतों की मधुर धुनों ने वातावरण को भक्तिमय बना दिया। कई स्थानों पर श्रद्धालुओं ने फूलझड़ियों और दीपों से घाटों को रोशन कर दिया, जिससे पूरा माहौल दिव्यता से भर उठा।

पाउच में ब्राउन शुगर बेचने वालों का प्रतापगढ़ से कनेक्शन मिला

**दैनिक इंदौर संकेत**  
इंदौर • आंगीनिक पाउच में ब्राउन शुगर पैक कर बेचने वाले तस्करों की लिंक प्रतापगढ़ (राजस्थान) के तस्करों से मिली है। आरोपियों ने इंदौर में युवाओं के बीच खुद का बड़ा नेटवर्क खड़ा कर लिया था। वहीं, क्राइम ब्रांच प्रतापगढ़ के तस्करों की तलाश में भी जुटी है। डीसीपी क्राइम ब्रांच राजेश त्रिपाठी ने बताया, गत दिनों तस्कर विशाल उर्फ विक्की, निवासी बड़ी ग्वालटोली और उसके साथी अभिषेक शर्मा खजराना को टीम ने गिरफ्तार किया था। इनके कब्जे से 17.96 ग्राम ब्राउन शुगर मिली थी, जिसकी अंतरराष्ट्रीय कीमत करीब 1,50,000 रुपए है। आरोपियों के पास से 2 से 4 ग्राम ब्राउन शुगर के पाउच मिले थे। विशाल पर 11 अपराध दर्ज हैं। रिकॉर्ड निकाला जा

रहा है। आरोपियों से पूछताछ के बाद क्राइम ब्रांच ने इनके ठिकाने पर दक्षिण देकर इलेक्ट्रिक मशीन, प्लास्टिक की पत्तियां और इलेक्ट्रॉनिक तोल मशीन जब्त की थी। ये पाउच आरोपी 2 हजार से 4 हजार रुपए में बेच रहे थे। दोनों को जेल भेज दिया है। प्रतापगढ़ के तस्करों की जानकारी के लिए स्पेशल टीम लगाई है। इधर,हीरानगर क्षेत्र में ब्राउन शुगर की तस्कारी करने वाली बदमाश को गिरफ्तार किया गया है। वह पुडिया बनाकर नशा बेचता था। आरोपी के पास से 1 लाख रुपए की ब्राउन शुगर जब्त की गई। आरोपी का नाम अरुण चौरीसिया निवासी सागर विहार कॉलोनी है। रविवार को गश्त के दौरान एमआर-10 ब्रिज के नीचे संदिग्ध दिखा। तलाशी लेने पर उसके बैग से ब्राउन शुगर मिली।

आईईएमएस का दीपावली मिलन समारोह संपन्न



**दैनिक इंदौर संकेत**  
इंदौर • इंदौर इलेक्ट्रिकल मर्चेट एसोसिएशन समिति का दीपावली मिलन समारोह 2025 अतिथि हसमुखभाई शाह मुंबई (वेस्टर्न) की उपस्थिति में गत रविवार को बरसाना गार्डन इंदौर में संपन्न हुआ, प्रचार मंत्री संजय जैन एवं सहसचिव विशेष प्रराज (माहेश्वरी) ने बताया कि लगभग 400 दुकानों की यह संस्था प्रतिवर्ष यह आयोजन करती है, जिसमें करीब 700-800 व्यापारी सहपरिवार सम्मिलित होते हैं, संस्था बेस्ट मेल, बेस्ट फीमेल, बेस्ट कपल एवं बेस्ट चिल्ड्रन को सुंदर परिधान के लिए सम्मानित भी करती है। अध्यक्ष चंद्र प्रकाश बाहेती एवं सचिव समीर भार्गव ने अतिथि हसमुखभाई शाह मुंबई (वेस्टर्न) का सम्मान किया, सदस्यों ने मिलन समारोह में एक दूसरे को दीपावली एवं नववर्ष की बधाई दी साथ ही सुस्वादिष्ट व्यंजन का लुप्त उठाया। मंच संचालन शैलेन शाह ने एवं आयोजन व्यवस्था प्रतीक बहरानी, हुजेफा सैफी, यूसुफ शक्रुवाला, निलेश जैन, विक्रम चौधरी ने देखी एवं आभार संस्था संरक्षक अपलेश शाह ने किया।

## न्यूज़ इन ब्रीफ

### बिजली कार्मिकों की खेल प्रतियोगिताएं अगले माह

**इंदौर** • मध्यप्रदेश पश्चिम क्षेत्र विद्युत वितरण कंपनी इंदौर के प्रबंध निदेशक श्री अनूप कुमार सिंह के निर्देश, मुख्य महाप्रबंधक श्री प्रकाश सिंह चौहान के मार्गदर्शन में खेल गतिविधियों का आयोजन होगा। 3, 4 नवंबर को कंपनी स्तर पर एथेलेटिक प्रतियोगिताएं देवी अहिल्या विवि मैदान खंडवा रोड पर होगी। इसी तरह कंपनी कार्मिकों के लिए लेदर बाल क्रिकेट प्रतियोगिता भी 17 से 21 नवंबर को खंडवा रोड स्थित देवी अहिल्या विवि मैदान पर होगी।

### अग्रवाल मैत्री संघ विजय नगर के अन्नकूट एवं मिलन समारोह में हुआ नृत्य-नाटिका का मंचन



**इंदौर** • श्री अग्रवाल मैत्री संघ विजय नगर का अन्नकूट एवं मिलन समारोह एमआर 10 स्थित दिव्य शक्ति पीठ पर आयोजित किया गया। संघ से जुड़े समाज बंधुओं ने श्रीमती शीतल अग्रवाल, मीना गर्ग, गीता अग्रवाल एवं रितु दादू के संयोजन में भजनों का भरपूर आनंद लिया। संघ के अध्यक्ष डॉ. पवन गर्ग एकम सचिव पूजा अग्रवाल ने बताया कि इस अवसर पर डॉ. मंजरी अग्रवाल एवं उनकी टीम की 15 महिला कलाकारों ने चारों युगों का मंचन नृत्य-नाटिका की प्रभावी प्रस्तुती देकर अनेक सन्देश दिए। भगवान श्रीनाथजी को 56 भोग समर्पित कर महाआरती भी की गई, जिसमें नरेंद्र अग्रवाल, पूजा अग्रवाल, निरंजन गर्ग, संदीप गोयल आदि ने अपनी भागीदारी दर्ज कराई। सदस्यों ने एकदूसरे को उत्सवों की बधाई एवं शुभकामनाएं प्रदान की। वर्ष 26-27 के लिए नए बोर्ड का गठन भी जल्द किया जाएगा।

### नारनोली अग्रवाल पंचायती ट्रस्ट के अन्नकूट महोत्सव में शामिल हुए सैकड़ों समाज बंधु

**इंदौर** • श्री नारनोली अग्रवाल पंचायती ट्रस्ट द्वारा तेली बाखल मल्हारगंज स्थित ट्रस्ट भवन पर 56 भोग, श्रृंगार दर्शन, आरती एवं अन्नकूट महोत्सव का आयोजन भवन स्थित रामेश्वर महादेव मंदिर पर किया गया। ट्रस्ट के अध्यक्ष हुकुमचंद अग्रवाल, मंत्री विजय अग्रवाल एवं सह-मंत्री ओम प्रकाश बंसल दहू ने बताया कि सांसद शंकर लालवानी के आतिथ्य में क्षेत्र के सैकड़ों समाज बंधुओं ने भगवान श्रीनाथजी को 56 भोग समर्पित किए। इस अवसर पर ट्रस्ट मंडल के डॉ. महेश गर्ग, विनय अग्रवाल गढ़, गोविंद अग्रवाल, विनोद बंसल सांघी, गोपालदास अग्रवाल एवं प्रकाश एरन ने सभी मेहमानों की अगवानी कर रामेश्वर महादेव मंदिर में हुई महाआरती में अपनी भागीदारी दर्ज कराई। इस मौके पर ट्रस्ट के अध्यक्ष हुकुमचंद अग्रवाल ने समाज बन्धुओं को जूटन नहीं छोड़ने और पोलिथीन का प्रयोग बंद करने की शपथ दिलाई। देर शाम तक समाज बंधुओं ने अन्नकूट महोत्सव का पुण्य लाभ उठाया।

### हमारा लक्ष्य आगामी चुनावों में भाजपा को परास्त करना है - वानखेड़े



**इंदौर** • हम सब यहां एक संकल्प के साथ बैठे हैं, हमारा लक्ष्य कांग्रेस को मजबूत बनाने के साथ ही आगामी चुनावों में भाजपा का परास्त कर कांग्रेस को भारी मतों से विजयी बनाना है। उक्त विचार जिला कांग्रेस अध्यक्ष विपिन वानखेड़े ने कांग्रेस नेत्री श्रीमती रीना बोरासी द्वारा सांवेर में आयोजित दीपावली समारोह में व्यक्त करते हुए कहा कि हम सब कांग्रेस के सिपाही हैं, हमारा लक्ष्य आगामी चुनाव चाहे पंचायत हो, या जनपद, विधानसभा हो या लोकसभा हमें कांग्रेस को मजबूत बनाने के साथ ही कांग्रेस का परचम फहराना भी है, इसके लिए हमें किसी भी प्रकार से गुमराह नहीं होना है, हमें एकजुटता के साथ अपने लक्ष्य पर ध्यान देना है। वानखेड़े ने कहा कि कांग्रेस के शीर्ष नेताओं ने मुझे कांग्रेस संगठन को मजबूत बनाने की जिम्मेदारी सौंपी है, मैं निष्पक्षता के साथ बिना किसी भेदभाव के कांग्रेस को मजबूत बनाने में लगा हूँ। उन्होंने भाजपा पर कटाक्ष करते हुए कहा कि सांवेर के विधायक तुलसी सिलावट जो कि प्रदेश सरकार में मंत्री भी हैं, और प्रदेश के मुख्यमंत्री मोहन यादव इन्दौर के प्रभारी मंत्री होने के बावजूद यहां का किसान परेशान हैं। हमारा किसानों के हक और अधिकार

## नंदानगर और कबीटखेड़ी में बनेंगे 25 करोड़ के स्पोर्ट्स कॉम्प्लेक्स

### मुख्यमंत्री आज करेगे भूमिपूजन, ड्रेनेज साफ करने की 60 अत्याधुनिक गाडियों का भी होगा लोकार्पण

**दैनिक इंदौर संकेत**

**इंदौर** • कबीटखेड़ी और नंदानगर क्षेत्र में खिलाड़ियों की सुविधा के लिए नगर निगम द्वारा 25 करोड़ से ज्यादा के स्पोर्ट्स कॉम्प्लेक्स बनाए जाएंगे। इसके लिए पहले से प्रस्ताव तैयार कर राशि मंजूर कर दी गई थी। आज मुख्यमंत्री दोनों स्थानों पर भूमिपूजन करेंगे। इसके साथ ही ड्रेनेज साफ करने की 60 अत्याधुनिक गाडियों का लोकार्पण भी होगा। शहर के कई स्थानों पर



स्पोर्ट्स कॉम्प्लेक्स बनाने के लिए नगर निगम द्वारा जमीनें ढूँढी जा रही थी और इसी दौरान नंदानगर के रोड 11 और 30 के बीच खाली पड़ी सरकारी जमीन मिली। विधानसभा दो के अंतर्गत स्पोर्ट्स कॉम्प्लेक्स नहीं होने के चलते कई

खिलाड़ियों ने इसकी शिकायत क्षेत्रीय विधायक रमेश मेंदोला को की थी, जिसके चलते अब वहां स्पोर्ट्स कॉम्प्लेक्स बनाने का प्रस्ताव कर 15 करोड़ 30 लाख रूपए की राशि मंजूर कराई गई। इसी प्रकार कबीटखेड़ी क्षेत्र में क्राटर्स के समीप

खाली पड़ी जमीन को स्पोर्ट्स कॉम्प्लेक्स के लिए चिन्हित किया गया था। जनकार्य समिति प्रभारी राजेंद्र राठौर के मुताबिक, वहां 10 करोड़ 10 लाख की लागत से स्पोर्ट्स कॉम्प्लेक्स बनेगा। दोनों ही स्थानों पर आज मुख्यमंत्री डॉ. मोहन यादव, नगरीय प्रशासन मंत्री कैलाश विजयवर्गीय, विधायक रमेश मेंदोला की मौजूदगी में भूमिपूजन करेंगे। इसके अलावा नगर निगम ने शहर की चौक पड़ी ड्रेनेज लाइनों की सफाई के लिए करोड़ों की 60 अत्याधुनिक गाडियां खरीदी हैं, जिनका लोकार्पण मुख्यमंत्री करेंगे। मुख्यमंत्री डॉ यादव आज शहर के कई कार्यक्रमों में भाग लेकर करोड़ों के विकास कार्यों का भूमिपूजन और लोकार्पण करेंगे।

### उज्जैन में बनेगी इंटरनेशनल पैरामीटर्स वाली फूड एण्ड ड्रग लैब

## 50 करोड़ की लैब का काम मार्च में होगा शुरू; सिंहस्थ से पहले मिलेगी सौगात

**दैनिक इंदौर संकेत**

**इंदौर** • सरकार लोगों की सेहत के प्रति काफी सजग है। यही कारण है कि भोपाल के बाद इंदौर में 8 करोड़ की लागत से फूड एण्ड ड्रग लेबोरेटरी को शुरू किया गया। अब ग्वालियर और जबलपुर में भी ऐसी ही लैब बनकर तैयार होगी। इसी कड़ी में अगले साल मार्च में महाकाल की नगर उज्जैन में इंटरनेशनल पैरामीटर्स वाली फूड एण्ड ड्रग लैब का काम शुरू होगा। इसकी लागत 50 करोड़ की होगी।



प्रदेश के लोक स्वास्थ्य और चिकित्सा शिक्षा मंत्री नरेंद्र शिवाजी पटेल ने सोमवार को इंदौर में 8 करोड़ की लागत से लोकार्पित हुई फूड एण्ड ड्रग लैब पर उनसे विशेष बातचीत की। इसमें उन्होंने बताया कि राज्य और केंद्र सरकार लोगों के स्वास्थ्य को लेकर काफी जागरूक हैं। लोग बीमार न पड़े इसलिए उनकी अच्छी सेहत के लिए हरसंभव नए-नए कदम उठाए जा रहे हैं।

इंदौर में जो फूड एण्ड ड्रग लैब शुरू हुई है उसमें फूड को लेकर NABL की मान्यता है लेकिन फूड को लेकर अभी नहीं मिली है, फिर कैसे होगा टेस्टिंग? • फूड के सारे इकपमेंट्स आ चुके हैं और इंटरनल टेस्टिंग शुरू हो चुकी है। ड्रग के लिए गवर्नमेंट एनालिस्ट्स भी हैं। ड्रग टेस्टिंग के मामले सरकार फुल फ्लैश है। फूड के लिए भी जो-जो मशीनों की जरूरत है वे सभी हैं। सर्विलॉन्स के सैंपल जिनमें कानूनी बाध्याता नहीं होती वे भी टेस्ट किए

जाते हैं। इसके बाद भी कोई सैंपल अमानक पाया जाएगा तो दोबारा जांच के लिए NABL भेजेंगे। इंदौर के लिए भी इच्छा की मान्यता जल्दी मिल जाएगी। • दरअसल प्रदेश में दो तरह के सैंपल चलते हैं। एक सरकार के लक्ष्य यानी सर्विलॉन्स के रहते हैं और कुछ लीगल के रहते हैं। सर्विलॉन्स सैंपल का मतलब कि अगर किसी की शिकायत मिलती है या जो भोपाल में निर्धारित हैं उतने सैंपल हर फूड इस्पेक्टर को उठाना ही है और जांचना है। ऐसे ही कहीं से शिकायत मिलती है या फूड इस्पेक्टर को लगता है कि कोई गड़बड़ी है तो ऐसे सैंपल को लीगल के तहत उठाते हैं ताकि जांच होने के बाद विधिवत कार्यवाही की जा सके। • तीसरी लेबोरेटरी अब जबलपुर में शुरू होगी, यह संकल्प सरकार ने लिया है। चौथे माह में ग्वालियर में प्रदेश की चौथी फूड

एंड ड्रग लेबोरेटरी का काम शुरू होगा। उसमें भी सारे इकपमेंट्स रहेंगे। पांचवे माह में प्रदेश में इंटरनेशनल पैरामीटर्स बेस्ड फूड एण्ड ड्रग लैब का काम महाकाल की नगरी उज्जैन में शुरू होगा।

• यह इंटरनेशनल पैरामीटर्स वाली लैब का काम महाकाल की नगरी उज्जैन में होगा। इसका नेशनल लेवल पर उपयोग हो, इसकी आधारशिला मार्च 2026 तक रख दी जाएगी। इसमें अत्यधिक हाईटेक मशीनें जो दुनियाभर में हैं, उसे लेकर अधिकारियों को निर्देश दिए गए हैं कि वे इसे लेकर पहले स्टडी करें और यहां लाने का प्रबंध करें। यह लैब 50 करोड़ की लागत से बनेगी। इसे 2028 के सिंहस्थ शुरू होने के पहले शुरू कर देंगे।

• देश के लोगों की सेहत को लेकर प्रधानमंत्री नरेंद्र मोदी काफी जागरूक हैं। FSSI इस दिशा में लगातार प्रयास कर रही है। साथ ही जनजागरूकता के कार्यक्रम चल रहे हैं। कानूनी तौर पर कैसे इसे व्यवस्था को सुधार सकते हैं इस दिशा में भी आगे बढ़ रहे हैं। आज के कार्यक्रम में भी मुख्यमंत्री ने संकल्प लिया है कि प्रदेश के नागरिकों को खाद्य और औषधि शुद्ध मिले ताकि लोग बीमार नहीं पड़ें। शास्त्रों में भी लिखा है आहार शुद्धी सत्व शुद्धि: शुद्ध भोजन करने से मन और चेतना शुद्ध होती है। सरकार इस सिद्धांत पर प्रतिबद्ध है।


### गोपाष्टमी पर विहिप एवं बजरंगदल द्वारा आज से गांवों में निकाले जाएंगे गौमाता के जुलूस

**दैनिक इंदौर संकेत**

**इंदौर** • विश्व हिंदू परिषद, बजरंग दल इंदौर, गौरक्षा विभाग महानगर द्वारा जिले के ग्रामीण क्षेत्रों में 43 प्रखंडों में गोपाष्टमी के उपलक्ष्य में 28 से 30 अक्टूबर तक विभिन्न उत्सव मनाए जाएंगे। इसके तहत प्रमुख गांवों में गौरक्षा एवं गौसेवा में जुड़े विद्वानों द्वारा गौरक्षण के बारे में उद्बोधन व्याख्यान एवं सामाजिक सम्मेलन भी आयोजित होंगे।

इंदौर गौरक्षा विभाग प्रमुख योगेश होलानी, यज्ञेश राठी एवं प्रवीण दरेकर ने बताया कि ग्रामीण क्षेत्र के गंगाजल खेड़ी, सिकंदरी, कोदरिया, देवधरम टंकी आदि गाँव में गौवंश की शोभायात्रा बजरंग दल एवं गौभक्तों के सहयोग से निकाली जाएगी। गाँवों को सजाकर घर-घर उनकी पूजा की जाएगी। दुर्गा वाहिनी की संयोजक स्वाति मालवीय ने भी सभी महिलाओं एवं युवतियों से गौमाता की सेवा के लिए अपने घर आंगन में पूजन एवं आरती करने का आग्रह किया है।

इस अवसर पर गौमाता की सेवा और रक्षा कार्य में जुटे महानुभावों, गौशाला संचालकों का सम्मान भी किया जाएगा। जिला मंत्री सागर सोनी, संतोष वर्मा, अनिल पाटिल, उत्तम वाडिया, भूपेश सोनी एवं विमल दुबे ने सभी सनातन धर्म प्रेमियों एवं गौसेवकों से आग्रह किया है कि वे सनातन धर्म की समृद्धि के लिए इस अभियान में शामिल हों।



इंदौर • मुख्यमंत्री डॉ.मोहन यादव ने उज्जैन के विक्रम सरोवर में छठ पूजन में सम्मिलित होकर सूर्य को अर्घ्य दिया।

### भक्ति के बीज बचपन में डालें, पचपन में नहीं - पं. ऋषभदेव

**दैनिक इंदौर संकेत**

**इंदौर** • भक्ति किसी भी रूप में हो, उसका प्रतिफल अवश्य मिलता है। विद्वान्बना है कि हमें वृद्धावस्था में ही भक्ति का जुनून चढ़ता है। यदि बाल्यकाल से ही भक्ति के संस्कार मिलें, तो वृद्धावस्था संवर जाएगी। भक्ति के बीज बचपन में डालें, पचपन की उम्र में नहीं। भक्ति में निष्काम भाव होना चाहिए। भक्ति में पाखंड या प्रदर्शन ज्यादा दिनों तक नहीं चल सकते। ये दिव्य विचार हैं बालव्यास भागवताचार्य पं. ऋषभदेव महाराज बनारस वालों के, जो उन्होंने सुदामा नगर सेक्टर ए स्थित रामजी सदन, दत्त मंदिर के पास चल रहे संगीतमय

भागवत ज्ञान यज्ञ के दौरान उपस्थित भक्तों को भक्ति की महिमा बताते हुए व्यक्त किए। कथा सुभारम्भ के पूर्व अजय पांडे, श्रीमती मंजुला प्रशांत पांडे, विजय शर्मा, रेखा पूरे, श्रीमती प्रभा पांडे, श्रीमती सोना संजय, प्रिंस पांडे आदि ने व्यास पीठ का पूजन किया। संयोजक श्रीमती मंजुला पांडे ने बताया कि पं. ऋषभदेव प्रतिदिन दोपहर 1 से 4 बजे तक व्यास पीठ पर विराजित होकर कथामृत की वर्षा कर रहे हैं। आज परीक्षित मिलन एवं सती चरित्र प्रसंगों की व्याख्या की गई। भजनों पर भक्तों के नाचने गाने का क्रम पहले दिन से ही चल रहा है।

### धरावरा धाम पर आज अन्नकूट महोत्सव बीस गांवों के श्रद्धालु शामिल होंगे

**दैनिक इंदौर संकेत**

**इंदौर** • धार रोड स्थित श्री धरावरा धाम पर दीपावली की श्रृंखला में आश्रम के महंत शुकदेव दास महाराज के सानिध्य में अन्नकूट महोत्सव का आयोजन मंगलवार, 28 अक्टूबर को शाम साढ़े 6 बजे से हनुमानजी को 56 भोग समर्पण, श्रृंगार दर्शन, महाआरती एवं प्रसादी के साथ होगा। आयोजन के प्रमुख डॉ. सुरेश चौपड़ा एवं नानुराम चौधरी ने बताया कि महोत्सव में आसपास के 20 गांवों के श्रद्धालु शामिल होंगे। संयोजक दिनेश गर्ग एवं कल्याण भांगडिया तथा आश्रम संतोषसिंह के मार्गदर्शन में आश्रम से जुड़े गोविंद मंगल, सुधीर अग्रवाल, अशोक कुमावत एवं सीताराम नरेड़ी को विभिन्न समितियों का दायित्व सौंपा गया है। भक्त मंडल द्वारा अन्नकूट महोत्सव की तैयारियां प्रारंभ कर दी गई हैं।

### केला किसानों की फसल बीमा मांग, सीएम से मिले सांसद-विधायक: सीएम बोले- जल्द मिलेगी खुशखबरी



**भोपाल (एजेंसी)** • भोपाल में सोमवार को खंडवा सांसद ज्ञानेश्वर पाटील और नेपानगर विधायक मंजु राजेंद्र दादू के नेतृत्व में किसानों के एक प्रतिनिधिमंडल ने मुख्यमंत्री डॉ. मोहन यादव से मुलाकात की। प्रतिनिधिमंडल ने मुख्यमंत्री से केला फसल के लिए मौसम आधारित फसल बीमा योजना जल्द लागू करने की मांग की। मुख्यमंत्री ने आश्वासन दिया कि फसल बीमा योजना पर कार्रवाई शुरू कर दी गई है और जल्द ही किसानों को खुशखबरी मिलेगी। इस प्रतिनिधिमंडल में वे किसान भी शामिल थे, जिन्होंने हाल ही में इस मांग को लेकर धरना प्रदर्शन किया था। गौरतलब है कि पिछले दिनों बुरहानपुर जिले के किसानों ने रेली निकालकर विरोध प्रदर्शन किया था। उन्होंने रेणुका कृषि उपज मंडी में तीन दिनों तक अर्धनग्न प्रदर्शन भी किया था, जिसके बाद सांसद और विधायक ने हस्तक्षेप कर मुख्यमंत्री से बात कराने का आश्वासन देकर धरना समाप्त कराया था। सांसद पाटील और विधायक दादू ने मुख्यमंत्री को बताया कि पिछले कई वर्षों से बुरहानपुर जिले में प्राकृतिक आपदाओं, जैसे तेज हवा, आंधी और बारिश के कारण केला उत्पादक किसानों को भारी आर्थिक नुकसान हो रहा है। मध्य प्रदेश में बुरहानपुर जिला केला उत्पादन में अग्रणी है, और हर साल करोड़ों की खेड़ी फसल तबाह हो जाती है। उन्होंने बताया कि पूर्व की सरकारों से मिलने वाली मुआवजा राशि अंट के मुंह में जौर के समान थी।

## इंदौर में 125 केंद्रों पर 500 से कम मतदाता, मतदाता सूची को लेकर मप्र निर्वाचन आयोग ने शुरु की जांच

**दैनिक इंदौर संकेत**

**इंदौर** • इंदौर में 40 वोटर का एक मतदान केंद्र सामने आया है। 125 बूथ ऐसे हैं जहां 500 वोटर भी नहीं। करीब 2 हजार मतदाताओं को एक ही क्षेत्र का रहवासी बताया है। उनके घर के क्रमांक में शून्य दर्ज किया है। मतदाता सूची पुनरीक्षण के कार्य को लेकर इंदौर निर्वाचन विभाग की बड़ी खामी सामने आई है। राजनीतिक पार्टियों के प्रतिनिधियों ने जब मतदाता सूची देखी तो यह बात पता चली। इसकी शिकायत भारत निर्वाचन आयोग ने गंभीरता से लेते हुए। शिकायत को मध्यप्रदेश निर्वाचन आयोग को भेजकर जांच

### और कार्रवाई के आदेश जारी किए हैं। 24 अक्टूबर तक दावे-आपत्तियां बुलाई गईं

आगामी नगर निगम चुनाव के लिए 8 अक्टूबर को मतदाता सूची के प्रारूप का प्रकाशन किया गया था। 24 अक्टूबर तक दावे-आपत्तियां बुलाई गई थी। मतदाता सूची का पुनरीक्षण पुरानी विधानसभा निर्वाचन की सूची से किया जा रहा है। कर्नाटक स्कूल कनाडिया मतदान केंद्र 1315 में वैभव नगर, संचार नगर, बैकूट विहार,

आलोक नगर के मतदाताओं के पुनरीक्षण में गफलत पाई गई है।

### पूर्व पार्षद ने ली प्रारूप सूची पर आपत्ति

पूर्व पार्षद दिलीप कौशल ने प्रारूप मतदाता सूची पर आपत्ति ली। उन्होंने लिखित शिकायत भारत निर्वाचन आयोग, मध्यप्रदेश निर्वाचन आयोग, कलेक्टर और नगर निगम के सभी रजिस्ट्रीकरण अधिकारियों से की थी। जिसमें मुख्य रूप से नियम विरुद्ध बनाए गए मतदान केंद्रों एवं हजारों मतदाता, जिनका नामांकन क्रमांक %शून्य% अंकित है, को लेकर भी शिकायत की थी।

1200 वोटर्स पर एक मतदान केंद्र होना चाहिए

पूर्व पार्षद का आरोप है कि अधिकतम 1200 वोटर्स पर एक मतदान केंद्र होना था, जिसका पालन इंदौर के रजिस्ट्रीकरण अधिकारियों द्वारा नहीं करके मनमाने ढंग से मतदान केंद्रों का निर्माण किया है। सबसे विवादित वार्ड 50 का मतदान केंद्र 34 है। जिसमें कुल मतदाताओं की संख्या 40 है। उनके अनुसार इसके अतिरिक्त 125 मतदान केंद्र ऐसे हैं। जिनमें मतदाताओं की संख्या 500 से कम है। यह निर्वाचन नियमों के विपरीत है।

## सम्पादकीय

परिवहन विभागों में  
भ्रष्टाचार की कई परतें, यात्रा  
करना हो रहा जानलेवा

मोटर वाहन कानून में कमियों का फायदा जिस तरह से बस मालिकों ने उठाया है, उसी का परिणाम है कि आज हजारों यात्री जान जोखिम में डाल कर इन बसों में सफर कर रहे हैं। राजस्थान के जैसलमेर में हुए भयावह बस हादसे से लोग अभी उबरे भी नहीं थे कि आंध्र प्रदेश के कुरुनूल में ठीक उसी तरह हुई दुर्घटना ने सभी को झकझोर दिया। इन हादसों को जोड़ कर देखें, तो परिवहन विभागों में भ्रष्टाचार की कई परतें दिखाई देती हैं। दोनों घटनाओं में बस के आपात द्वार नहीं खुलने की बात सामने आई है। यह बेहद चिंता की बात है कि कई यात्री बसें अवैध तरीके से वातानुकूलित बना कर चलाई जा रही हैं। उनमें कभी कोई जांच नहीं होती। यहां तक कि अग्नि सुरक्षा के न्यूनतम उपाय भी नहीं किए जाते हैं। मोटर वाहन कानून में कमियों का फायदा जिस तरह किसी दूसरे राज्य से लिया गया है। कुरुनूल हादसे के बाद यह बात उजागर हुई है। स्पष्ट है कि राज्यों में तालमेल की कमी और मोटर वाहन कानून में सख्त प्रावधान न होने से सामान्य नियमों तक में खुला उल्लंघन हो रहा है। गौरतलब है कि वाहनों में आधुनिक तकनीक से लैस स्वचालित दरवाजे भी यात्रियों के लिए खतरनाक साबित हुए हैं। कारों में आग लगने पर कई बार ऐसा हुआ कि यात्री उसी में फंसे रह गए। वहीं लंबी दूरी की बसों में प्रायः एक दरवाजा होने के कारण जिंदगी बचाने का कोई रास्ता नहीं मिलता। हादसे के दौरान या आग लगने की स्थिति में स्वचालित दरवाजे आमतौर पर काम करना बंद कर देते हैं और नहीं खुलते। जैसलमेर और कुरुनूल हादसे में यही हुआ। शार्ट सर्किट के कारण उस बस का स्वचालित दरवाजा नहीं खुला। वाहनों के दरवाजों के खुलने या बंद होने को लेकर आधुनिक तकनीक सुविधाजनक हो सकती है, लेकिन इसके जोखिम भी उतने ही घातक हैं। अब कार, बस से लेकर अपने घरों तक में लोग सुरक्षा घेरा मजबूत करने के लिए आधुनिक तकनीकी वाले स्वचालित दरवाजे लगाते तो हैं, लेकिन किसी हादसे के वक्त वही सुविधा जानलेवा बन जाती है। राजमागों पर बिना सुरक्षा उपायों के और नियमों की ध्वज्या उड़ती दौड़ रही बसों की नियमित जांच न कर परिवहन विभागों ने भी मानो खुली छूट दी हुई है।

## क्या ट्रम्प की टैरिफ पॉलिसी और भारत-रूस -चीनी मुद्रा- सहयोग की पहल वर्तमान डॉलर- मॉडल को डीडॉलराइजेशन की ओर ले जा रहे हैं ?

भारत-अमेरिका की आज भू-अर्थव्यवस्था में भारत- मॉडल की बढ़ती उपस्थिति को दर्शाती है-कल का हर वाक्या तुम्हारा था, आज दास्तान हमारी है भारत सरकार ने अपनी नीतियों में एक स्पष्ट संकेत दिया है कि, भारत अपने मुद्रा-चयन, भुगतान व्यवस्था और विनिमय व्यवस्था में अधिक सक्रिय होना चाहता है। वैश्विक स्तर पर आज का वैश्विक आर्थिक परिदृश्य पहले से कहीं अधिक द्रुत गति से बदल रहा है। भारत, रूस, चीन, मध्यपूर्व एवं दक्षिण-एशियाई अर्थतंत्र, और अमेरिका के बीच चल रही प्रतिस्पर्धा एवं गठबंधनों का मिजाज बदल रहा है। उस बदलते परिदृश्य में यह कहावत- सच प्रतीत होती है कि कल का हर वाक्या तुम्हारा था, आज दास्तान हमारी है। इसे विशेष रूप से डोनाल्ड ट्रम्प- रूस भारत चीन संदर्भ में प्रस्तुत किया है। अर्थात्, अमेरिका-केंद्रित वैश्विक व्यवस्था का प्रभुत्व कम हो रहा है और रूस भारत चीन उस बदलाव में महत्वपूर्ण भूमिका ले रहा है, या कम-से-कम प्रयासरत है। एडवोकेट किशन सनमुखदास भावनानी गोंदिया महाराष्ट्र ऐसा मानता हूँ कि क्या वास्तव में रूस भारत चीन भारत ऐसे राजनीतिक कदम उठाते जा रहे हैं जिनकी गूँज व्हाइट हाउस तक पहुँच रही है, या पहुँच सकती है ऐसा अनुमान लगाया जा सकता है। दशकों से हम देखते आ रहे हैं कि वैश्विक स्तर पर पारंपरिक रूप से, वैश्विक व्यापार और ऊर्जा सौदे प्रमुख रूप से यूनाइटेड स्टेट्स डॉलर में विनियोजित होते आए हैं, जिसने अमेरिका को न सिर्फ मुद्रा-बल बल्कि वैश्विक वित्त-सिस्टम में असाधारण प्रभुत्व प्रदान किया लेकिन इस व्यवस्था में कई असंतुलन हैं, उभरती अर्थव्यवस्थाओं को डॉलर- निर्भरता के कारण विनिमय जोखिम, शुल्क- बाधाएं और नियंत्रणों का सामना करना पड़ता है। इसलिए आज हम मीडिया में उपलब्ध जानकारी के सहयोग से इस आर्टिकल के माध्यम से चर्चा करेंगे, क्या ट्रम्प की टैरिफ पॉलिसी और भारत- रूस-चीनी मुद्रा-सहयोग की पहल वर्तमान डॉलर-मॉडल को डीडॉलराइजेशन की ओर ले जा रहे हैं ? बता दें कि इस आर्टिकल में दिए गए विचार संकेत- तथा दिशासूचक हैं, न कि पूर्णतया प्रमाणित 'करार' की तरह। साथियों बात अगर हम रूस भारत चीन एवं डॉलर- सत्तात्मक व्यवस्था के बदलते परिदृश्य में भारत की स्थिति समझने की करें तो, सबसे पहले हम उस बड़े प्रसंग पर दृष्टि डालते हैं जिसमें डॉलर की प्रभुता और उसकी चुनौती दोनों मौजूद हैं। वैश्विक रूप से डॉलर ने दशकों से मुख्य आरक्षित मुद्रा, व्यापार एवं पेट्रोलियम लेनदेन की प्रमुख मुद्रा, और अंतरराष्ट्रीय वित्तीय व्यवस्था की रीढ़ के रूप में काम किया है लेकिन अब डीडॉलराइजेशन



की दिशा में संकेत बढ़ रहे हैं: विशेष रूप से रूस-चीन-भारत जैसे देशों में जो अमेरिकी वेस्टर्न सिस्टम पर अधिक निर्भर नहीं रहना चाहते। भारत इस परिदृश्य में महत्वपूर्ण मोड़ पर है। भारत सरकार ने अपनी नीतियों में एक स्पष्ट संकेत दिया है कि भारत अपने मुद्रा-चयन, भुगतान व्यवस्था और विनिमय व्यवस्था में अधिक सक्रिय होना चाहता है, विशेष रूप से यह कि सिर्फ डॉलर के सहारे नहीं रहे। उदाहरण के लिए, रिज़र्व बैंक ऑफ इंडिया ने हाल में यूएई दिरहम और इंडोनेशियाई रुपिया के लिए रेफरेंस रेट फिक्स करने की घोषणा की है, जिसे रुपये के टरनेशनलीसेशन की दिशा में एक कदम माना जा रहा है। इससे अर्थ-उन्होंने डॉलर प्रभुत्व को चुनौती देने की दिशा में महत्वपूर्ण राजनीतिक कदम उठाए हैं। साथियों बात अगर हम आरबीआई द्वारा रेफरेंस-रेट्स में बदलाव, भारत की मुद्रा और व्यापार रणनीति को समझने की करें तो, आरबीआई ने यूएई व इंडोनेशिया की करेंसी के लिए रेफरेंस रेट फिक्स कर लिए हैं, इस अवसर पर यह जाना जाना महत्वपूर्ण है कि रेफरेंस रेट शब्द का क्या अर्थ है: यह उस मुद्रा के मुकाबले भारतीय रुपया का औपचारिक सार्वजनिक दर होता है, जिसे बैंक, व्यवसाय और एक्सपोर्ट- इम्पोर्ट कंपनियों उपयोग कर सकती हैं और जिससे विनिमय जोखिम कम होता है। यह कदम दो मायनों से रणनीतिक है: एक, यह व्यापारियों और एक्सपोर्ट- इम्पोर्टों को डॉलर के जरिए जाने-माने मध्यस्थता (डॉलर - इंटरमीडिएशन) से बहुत हद तक मुक्त करता है। उदाहरण-स्वरूप, यदि भारत-यूएई व्यापार में दिरहम को सीधे रेफरेंस दर के तहत उपयोग कर सके, तो रुपया दिरहम या दिरहम रुपया लेनदेन आसान हो जाती है। यह मुद्रा-अंतराष्ट्रीयकरण की दिशा में संकेत देता है, याने, भारत यह संदेश देना चाहता है कि रुपया सिर्फ घरेलू मुद्रा नहीं रहेगा, बल्कि व्यापारिक रूप से और वित्तीय रूप से विदेशों में अधिक स्वीकार्य

हो सकेगा। साथियों बात अगर हम रूस- भारत तेल लेनदेन एवं चीनी युआन-भुगतान के पहलू को समझने की करें तो, रूसी तेल खरीदी में रूस ने भारत को चीनी करेंसी युआन में भुगतान करने की सुविधा वाले इस बिंदु का विश्लेषण कुछ-सा जटिल है क्योंकि सच्चाई काफ़ी हद तक संकेतों पर आधारित है और अभी पूर्ण रूप से स्थापित नियम नहीं दिख रहे। मीडिया स्रोत बताते हैं कि रूस-भारत के बीच तेल लेनदेन में कुछ मामलों में चीनी युआन में भुगतान की मांग हो रही है। मीडिया में ऐसी जानकारी आई है कि जुलाई 2023 में हुआ एक समाचार था कि भारतीय रिफाइनर ने कुछ रूसी क्रूड के लिए युआन में भुगतान शुरू किया है। याने रूस-भारत तेल लेनदेन में युआन में भुगतान मुमकिन हो रहा है और मांग हो रही है, लेकिन यह स्वीकारात्मक रूप से स्थापित सुविधा का मंच अभी पूरी तरह तैयार नहीं हुआ है और इसे रूस ने भारत को चीनी युआन भुगतान की सुविधा दे दी है कि रूप में बहुत निश्चित रूप से नहीं कहा जा सकता। हालाँकि संकेत स्पष्ट हैं कि ऐसा एक प्रारंभिक चरण है। इसका महत्व इसलिए भी बढ़ जाता है क्योंकि यदि ऐसा स्थायी रूप ले लेता है, तो यह डॉलर-मध्यस्थता को कम कर सकता है और भारत-रूस- चीन के आर्थिक पैंतेर को बदल सकता है, जिससे अमेरिकी डॉलर की प्रभुता पर प्रश्नचिह्न उठ सकता है। साथियों बात अगर हम इस साल के अंत तक पुतिन-भारत यात्रा, तेल-डिफेंस गठजोड़ एवं डॉलर पर प्रभाव को समझने की करें तो, इस वर्ष के अंत में व्लादीमिर पुतिन संभवतः भारत आ रहे हैं, तेल-डिफेंस में डील हो सकती है जिससे अमेरिका डॉलर पर प्रभाव पड़ेगा। इस तरह का विश्लेषण वैश्विक रणनीति एवं भू-राजनीति का विश्लेषण है। पहले यह देखा होगा कि क्या पुतिन की भारत यात्रा की पुष्टि हो चुकी है? यदि इस तरह का भारत- रूस टकराव व साझेदारी वास्तव में इस वर्ष के अंत या तदनंतर सक्रिय हो गई, तो यह

अर्थ रखती है कि भारत एक भरोसेमंद रणनीतिक साझेदार बनते हुए अमेरिका-मध्यस्थ वैश्विक व्यवस्था (जिसमें डॉलर की भूमिका केंद्रीय थी) से थोड़ा- बहुत विस्थापन कर सकता है। उदाहरण के रूप में, यदि भारत- रूस मिलकर ऐसे समझौते करें जिनमें डॉलर का उपयोग सीमित हो, तकनीकी-प्रतिरक्षा साझेदारी बढ़े, और ऊर्जा लेनदेन गैर-डॉलर में हों, तो इसका डॉलर-मुखी व्यवस्था पर दबाव बनने का अवसर है। पर यह भी याद रखना होगा कि अमेरिका डॉलर पर असर तुरंत नहीं आएगा, वैश्विक मुद्रा व वित्त व्यवस्था बड़ी और जटिल है। हालाँकि संकेत मिल रहे हैं कि बहुध्रुवीय व्यवस्था की दिशा में कदम बढ़ रहे हैं। उदाहरणस्वरूप, ब्रिक्स देशों में स्तर पर नए वित्तीय विपक्षी उपकरण परसटीक विचार हो रहे हैं। इसलिए यदि भारत-रूस तेल- डिफेंस गठजोड़ वास्तव में रूप लेता है, तो उस कदम की गूँज अमेरिकी-व्हाइट हाउस तक पहुँच सकती है लेकिन इस बिंदु को घटित असर पड़ने के रूप में नहीं बल्कि हो सकता है असर पड़े के युक्तिसूचक स्वर में लेना उचित होगा।

साथियों बात अगर हम अमेरिका में ट्रम्प के टैरिफ केस और भारत-दूरगामी प्रभाव को समझने की करें तो नवंबर में सुप्रीम कोर्ट में ट्रम्प टैरिफ पर सुनवाई होगी, लोअर कोर्ट पहले ही खारिज कर चुकी है। जैसा हमने देखा, अमेरिका की सुप्रीम कोर्ट ने 5 नवंबर को सुनवाई तय की है। निचली अदालतों (फेडरल सर्किट) ने ट्रम्प के बड़े टैरिफ- उपायों को अवैध पाया है। भारत-प्रसंग में इसका महत्व इसलिए है क्योंकि अमेरिका- केंद्रित वैश्विक व्यापार नियमों में बदलाव यदि आएँ, भारत को अवसर मिल सकता है कि वह तय कर सके अपने व्यापार मुद्राओं-भुगतान माध्यमों को पुनर्समायोजित करे। उदाहरण के लिए, यदि अमेरिकी टैरिफ नियम और वैश्विक व्यापार संरचना अधिक अनिश्चित हुई, तो भारत-रूस- चीन आदि साझेदारियों के लिए समय उपयुक्त बन सकता है। इस तरह, इस सुनवाई एवं निर्णय-परिणाम की गूँज भारत- नेताओं के रणनीतिक विकल्पों पर पड़ सकती है। अतः अगर हम उपरोक्त पूरे विवरण का अध्ययन कर इसका विश्लेषण करें तो हम पाएंगे कि क़्या ट्रम्प की टैरिफ पॉलिसी और भारत-रूस-चीनी मुद्रा-सहयोग की पहल वर्तमान डॉलर-मॉडल को डीडॉलराइजेशन की ओर ले जा रहे हैं ? भारत-अमेरिका की आज भू-अर्थव्यवस्था में भारत-मॉडल की बढ़ती उपस्थिति को दर्शाती है-कल का हर वाक्या तुम्हारा था, आज दास्तान हमारी है

-किशन सनमुखदास भावनानी

संकलनकर्ता लेखक-कर विशेषज्ञ स्तंभकार साहित्यकार

## आंचलिक

महिला कांग्रेस के नए अध्यक्ष तय होंगे, सुभद्रा परमार  
से रायशुमारी कर 30 अक्टूबर तक देंगी रिपोर्ट

दैनिक इंदौर संकेत

खरगोन • अखिल भारतीय महिला कांग्रेस ने प्रदेश में महिला कांग्रेस के नए जिलाध्यक्ष और ब्लॉक अध्यक्षों की नियुक्ति के लिए निर्देश जारी किया है। इस अभियान के तहत खरगोन जिले में महिला जिलाध्यक्ष और ब्लॉक अध्यक्षों की नियुक्ति के काम की जिम्मेदारी वरिष्ठ पदाधिकारी सुभद्रा परमार को सौंपा गया है। जिले में 30 अक्टूबर से पहले परमार अपने प्रभार क्षेत्र में पूर्व सांसद, सांसद प्रत्याशी, विधायक, पूर्व विधायक, विधायक प्रत्याशी, वर्तमान जिलाध्यक्ष, यूथ कांग्रेस जिलाध्यक्ष, एएएसयूआर जिलाध्यक्ष, सेवादल जिलाध्यक्ष, पूर्व जिला पंचायत अध्यक्ष, जनपद पंचायत अध्यक्ष और पार्षदों से रायशुमारी करेंगी। इस रायशुमारी



के आधार पर एक रिपोर्ट तैयार कर प्रदेश महिला कांग्रेस कार्यालय को भेजी जाएगी। इसका उद्देश्य यह है कि महिला कांग्रेस को मजबूत और पारदर्शी नेतृत्व मिल सके। जिला प्रभारी सुभद्रा परमार ने बताया कि अखिल भारतीय और प्रांत स्तरीय मापदंडों के अनुसार चयन प्रक्रिया को निष्पक्ष, पारदर्शी और योग्यता आधारित बनाने की पूरी कोशिश की जाएगी। हमारा उद्देश्य महिला कांग्रेस में सशक्त नेतृत्व सुनिश्चित करना है।

बड़वाह में तेज बारिश से खेतों में कटी फसलें  
मीर्गी, किसान बोले-तेज पानी से कपास-मक्के  
गुणवत्ता प्रभावित होने की आशंका

दैनिक इंदौर संकेत

बड़वाह • बड़वाह में रविवार सुबह करीब 9 बजे तेज बारिश हुई। लगभग एक घंटे तक चली इस बारिश से सड़कों पर पानी भर गया और तापमान में गिरावट दर्ज की गई। बारिश के कारण सामान्य जनजीवन प्रभावित हुआ, जिससे लोगों को छाने और रैनकोट का इस्तेमाल करना पड़ा। मौसम विभाग के अनुसार, रविवार को लगभग 6 मिलीमीटर बारिश दर्ज की गई। 1 जून से अब तक कुल 1106 मिलीमीटर बारिश हुई है, जो पिछले साल की इसी अवधि में दर्ज 1093 मिलीमीटर से अधिक है। मौसम विशेषज्ञों का अनुमान है कि दक्षिण-पश्चिम मानसून की सक्रियता के कारण क्षेत्र में रुक-रुककर बारिश जारी रह सकती है। यह बारिश किसानों के लिए चिंता का विषय बन गई है। खेतों में कटी पड़ी मक्का और सोयाबीन



की फसलें भीगने से उनकी गुणवत्ता प्रभावित होने की आशंका है। कृषक नाजिम खान ने बताया कि उनके खेत में पड़ी मक्का के दाने काले पड़ सकते हैं, और कटी हुई सोयाबीन भी खराब होने का खतरा है। कपास की फसलों पर भी बारिश का असर देखा गया है। खेतों में खड़ी कपास के पौधों से फूल झड़ गए हैं। किसानों का कहना है कि अगर अगले दो-तीन दिनों तक बारिश जारी रहती है, तो कपास में दोबारा फूल आएँगे, जिससे फसल की गुणवत्ता पर नकारात्मक प्रभाव पड़ेगा।

## झोलाछाप डॉक्टर पर कार्रवाई के बाद सील क्लिनिक चालू हुआ, पंधाना में दो और क्लिनिक सील किए

दैनिक इंदौर संकेत

खंडवा • जिले के आदिवासी बाहुल्य पंधाना क्षेत्र में झोलाछाप डॉक्टरों के कारण मौतों का सिलसिला जारी है। ताजा मामला ग्राम गांधवा का है, जहाँ एक सरकारी ड्रेसर के विदेश से अधूरी पढ़ाई छोड़कर आए बेटे के गलत इलाज से डेढ़ साल के मासूम की जान चली गई। मामला सामने आने पर स्वास्थ्य विभाग ने थाने में बेटे पर सख्कुरके लिए आवेदन दिया, लेकिन पिता (ड्रेसर) पर कोई विभागीय कार्रवाई नहीं की। वहीं, पुलिस ने भी अब तक बेटे पर सख्कुरदर्ज नहीं की है। इससे पहले भीलखेड़ी गांव में जिस झोलाछाप के गलत इंजेक्शन से बच्चे की मौत हुई थी, उसका सील किया गया क्लिनिक भी फिर से खुल गया है।

गांधवा के सरकारी अस्पताल में पदस्थ ड्रेसर गणेश यादव अवैध रूप से क्लिनिक चलाता था। जब उसका बेटा हिमांशु विदेश से एमबीबीएस की पढ़ाई अधूरी छोड़कर लौटा, तो पिता ने क्लिनिक की बागडोर उसे सौंप दी। आरोप है कि हिमांशु ने ही डेढ़ साल के आदिवासी बच्चे को दवा



का हैवी डोज दे दिया, जिससे उसकी मौत हो गई। मामला सामने आने पर बीएमओ डॉ. ओपी तंतवार ने पिपलोट थाने में सिर्फ बेटे हिमांशु के खिलाफ सख्कुरके लिए आवेदन दिया, पिता पर कोई कार्रवाई नहीं हुई। पुलिस ने तब

पोस्टमॉर्टम रिपोर्ट के बाद कार्रवाई की बात कही थी, लेकिन अब रिपोर्ट आने के बाद भी सख्कुरदर्ज नहीं की गई है। इससे पहले, दो महीने पहले पंधाना के भीलखेड़ी गांव में झोलाछाप डॉक्टर मोहन राठौड़ के गलत इंजेक्शन से 14 साल के बच्चे की मौत हो गई थी। तब एएसडीएम दीक्षा भगोरे ने गांव जाकर क्लिनिक सील कर दिया था। लेकिन, कार्रवाई के महज एक महीने बाद ही यह सील क्लिनिक वापस खुल गया है और इलाज जारी है। इस संबंध में बीएमओ डॉ. ओपी तंतवार ने कुछ भी कहने से इनकार कर दिया है। स्वास्थ्य विभाग ने खुद पंधाना क्षेत्र में 143 झोलाछाप डॉक्टरों को चिह्नित किया है। लेकिन कार्रवाई के नाम पर खानापूर्ति हो रही है। पिछले दो महीनों में सिर्फ चार झोलाछाप डॉक्टरों पर ही कार्रवाई की गई है। शनिवार को एएसडीएम दीक्षा भगोरे और बीएमओ ओपी तंतवार ने ग्राम दीवाल में भोलेशंकर और बिलदू गांव में श्याम बिरला के क्लिनिक पर कार्रवाई की। दीवाल में क्लिनिक सील किया गया, जबकि बिलदू में दवाइयां जब्त की गईं।

## हाईवे पर मिला नकदी-ज्वेलरी से भरा लेडिज पर्स ट्रैक्टर ड्राइवर ने मालिक को लौटाया

दैनिक इंदौर संकेत

खंडवा • खंडवा-अमरावती स्टेट हाईवे पर ट्रैक्टर लेकर आ रहे एक किसान को बैग पड़ा मिला, बैग के भीतर पर्स में नकदी और ज्वेलरी थी। बैग के मालिक को ढूँढने वे लोग मेन रोड पर खड़े रहे, लेकिन रात होने तक कोई नहीं आया तो घर लौट आए। दूसरे दिन थाने पहुँचे तो वहाँ पहले से एक शख्स ने रिपोर्ट दर्ज करा रखी थी। किसान ने उस शख्स का पुलिस से नंबर लिया और बात की। उसे बुलाया और पर्स सुपुर्द कर दिया। मालिक ने किसान को इनाम के रूप में पर्स में रखी पूरी नकद राशि दे दी।

अंतर के रहने वाले किसान राजकुमार, राकेश गुर्जर ने बताया कि, वह कपास की उपज लेकर बुरहानपुर के देड़तलाई के पास एक जिनिंग फैक्ट्री में गए थे। उधर से वापसी करते हुए शाम 4 बजे शेखपुरा के पास रोड़ पर एक बैग मिला।

राजकुमार और राकेश दोनों के पास अलग-अलग ट्रैक्टर थे, उन्होंने ट्रैक्टर रोका और बैग उठाया, भीतर देखा तो एक लेडीज पर्स था। पर्स में चार हजार रुपए के करीब नकदी और सोने की बड़ी माला और छोटी माला सहित चांदी की



पायजेब थी। रविवार को किसान ने बैग मालिक को पर्स लौटा दिया।

पर्स मालिक बोला- पूरा सामान मिल गया

पर्स मालिक अमित राठौर ने बताया कि, वह भाईदूज पर बहन के घर हरदा गया था। उधर से बहन को साथ लेकर आया और ट्रेन से खंडवा स्टेशन पर उतरने के बाद बाइक से देड़तलाई जा रहे थे। रास्ते में बोरखेड़ा के जंगल के आगे बैग गिर गया था। इसकी शिकायत पिपलोट थाने और देड़तलाई चौकी पर की थी। आज कोतवाली थाने में रिपोर्ट दर्ज कराई और पूरा सामान मिल गया है।

## ओंकार पर्वत पर 5 तेंदुओं का झुंड: दर्जनों कुत्तों-बकरियों का किया शिकार

दैनिक इंदौर संकेत

खंडवा • ओंकारेश्वर में ओंकार पर्वत पर तेंदुओं का मूवमेंट देखा गया है, जिससे रहवासियों में दहशत का माहौल है। यहां करीब 5 तेंदुओं का झुंड घूम रहा है, जो अब तक दर्जनों कुत्तों और बकरियों को अपना शिकार बना चुका है। अब ये तेंदुए शिकार के लिए परिक्रमा मार्ग स्थित एक गोशाला के पास मंडरा रहे हैं। रात के अंधेरे में 5 तेंदुओं को एक साथ देखा गया है। वन विभाग का कहना है कि नर्मदा में जलस्तर का कम होने के बाद अब पिंजरा लगाकर रेस्क्यू किया जाएगा।

ओंकार पर्वत पर रहवासियों के मुताबिक, पांच तेंदुए पिछले एक महीने से घूमते हुए देहे जा रहे हैं। परिक्रमा मार्ग स्थित वेद माता गायत्री गोशाला के संचालक गोपाल दुबे ने बताया कि तेंदुओं का झुंड गोशाला के आसपास मंडराता रहा है। रखवाले रातभर जागरूक, चौकसी कर रहे हैं और तेंदुओं को भगाने के लिए पटाखे फोड़ रहे हैं व

लाइट जला रहे हैं। तेंदुओं द्वारा कई बार हमले का प्रयास भी किया जा चुका है। फिलहाल, ये तेंदुए सिद्धनाथ मंदिर के पास परिक्रमा मार्ग पर भी आसानी से घूमते हुए देहे जा सकते हैं। लोगों का कहना है कि पहले तो रात के समय ही तेंदुओं का मूवमेंट रहता था, लेकिन तेंदुए शिकार के लिए परिक्रमा मार्ग दे रहे हैं, जिससे डर का माहौल बना हुआ है और क्षेत्र में दहशत है। बताया जा रहा है कि ये तेंदुए ओंकार पर्वत पर सभी कुत्तों का शिकार कर चुके हैं, अब पर्वत पर कुत्ते नजर ही नहीं आ रहे हैं।

वन विभाग बोला- जल्द लगाएंगे पिंजरा

डिप्टी रेंजर आनंदराम खांडे का कहना है कि नर्मदा में तेज बहाव के कारण पहले रेस्क्यू नहीं कर पा रहे थे। अब जलस्तर कम हुआ है, जल्द ही पिंजरा लगाकर तेंदुओं का रेस्क्यू करेंगे।

## आइसीयू से बाहर आए श्रेयस, अभी सिडनी के अस्पताल में ही रहेंगे, बीसीसीआई की टीम कर रही निगरानी

नई दिल्ली (एजेंसी) • भारत और ऑस्ट्रेलिया के बीच तीन मैचों की वनडे सीरीज का आखिरी और तीसरा मुकाबला सिडनी में खेला गया। इस मैच को टीम इंडिया ने आसानी से अपने नाम कर लिया। रोहित शर्मा और विराट कोहली की शानदार साझेदारी के चलते भारत ने नौ विकेट से मैच जीत लिया। हालांकि, रोहित-विराट के शानदार प्रदर्शन की खुशी ज्यादा देर तक नहीं चली, क्योंकि उसी मैच में भारत के स्टार खिलाड़ी श्रेयस अय्यर गंभीर रूप से कैच लेने के चक्कर में चोटिल हो गए थे। इंटरनल ब्लीडिंग की वजह से अय्यर को आईसीयू में भी एडमिट कर दिया था। क्रिकबज की रिपोर्ट के मुताबिक, श्रेयस अय्यर आईसीयू से बाहर आ गए हैं। उनकी हालत पहले से काफी बेहतर है। हालांकि, श्रेयस अब भी कुछ दिन अस्पताल में ही रहेंगे। बीसीसीआई के डॉक्टरों ने उन पर पूरी तरह से नजर बना रखी है। श्रेयस अय्यर के परिवार वाले जल्दी सिडनी के लिए उड़ान भर सकते हैं।

बीजा फॉर्मिलिटी की वजह से उनको थोड़ा वक्त लग रहा है। बीजा मिलते ही श्रेयस के घरवाले उनके पास पहुंच जायेंगे। बीसीसीआई के सूत्र ने कहा, चोट के बाद टीम डॉक्टर और फिजियो ने कोई चांस नहीं लिया और उन्हें तुरंत हॉस्पिटल ले गए। अब हालात स्थिर हैं,



लेकिन यह जानलेवा हो सकता था। वह एक मजबूत लड़का है और जल्द ही ठीक हो जाएगा। उन्होंने कहा, चूँकि अंदरूनी ब्लीडिंग हुई है, इसलिए उन्हें पूरी तरह फिट होने में ज्यादा समय लगेगा। लिहाजा इस समय कॉम्पिटिटिव क्रिकेट में उनकी वापसी के लिए कोई निश्चित टाइमलाइन बता पाना मुश्किल है।

### एलेक्स का पकड़ा

#### था गजब कैच

श्रेयस अय्यर ऑस्ट्रेलियाई विकेटकीपर बल्लेबाज एलिकस कैरी का कैच पकड़ने के चक्कर में ही चोटिल हो गए

थे। श्रेयस ने इस कैच के लिए अपनी जान दांव पर लगा दी थी। उन्होंने पीछे भागते हुए कैरी का शानदार कैच पकड़ा। कैच पकड़ते वक्त जब वह मैदान पर गिरे, तो उनको चोट आई। भारतीय वनडे टीम के उपकप्तान अय्यर के लिए शिखर धवन ने इमोशनल मैसेज शेयर किया है। पूर्व धाकड़ ओपनर ने 31 वर्षीय अय्यर के जल्द ठीक होने की कामना की है। धवन ने सोमवार को एक्स पर लिखा, श्रेयस अय्यर तुमने उस कैच के लिए अपना सबकुछ झोंक दिया। तुम्हें चोटिल देखा दुर्भाग्यपूर्ण है। भाई, तुम्हारे मजबूत और शीघ्र स्वस्थ होने की कामना करता हूँ।

## पीवी सिंधु ने लिया बड़ा ब्रेक, इस साल नहीं बनेंगी किसी भी टूर्नामेंट का हिस्सा

नई दिल्ली (एजेंसी) • दो बार की ओलंपिक मेडलिस्ट शटलर पीवी सिंधु ने इस साल के बचे सभी बैडमिंटन वर्ल्ड फेडरेशन टूर्नामेंट से नाम वापस ले लिया है। उन्होंने यह फैसला पैर की चोट के चलते लिया। सोमवार को सिंधु ने एक्स पर लिखा, इंजरी हर प्लेयर की जर्नी का हिस्सा होती है। अपनी टीम और स्पोंसर मेडिसिन स्पेशलिस्ट डा. पारदीवाला के साथ विचार करने के बाद मैंने यह फैसला किया कि इस साल के बाकी सभी बीडब्ल्यूएफ टूर्नामेंट से हटना सबसे सही रहेगा। पीवी सिंधु ने कहा, यूरोपियन टूर्नामेंट से पहले लगी चोट अभी पूरी तरह ठीक नहीं हुई है। यह स्वीकार करना आसान नहीं होता, लेकिन चोटें हर खिलाड़ी की जर्नी का हिस्सा होती हैं, आपकी हिम्मत और धैर्य की परीक्षा लेती हैं।



## उज्जैन संभाग

### एमपीईबी कर्मचारियों का पुलिस कार्रवाई को लेकर प्रदर्शन

अधीक्षण यंत्रों संग विवाद के बाद कर्मचारियों ने दोषी पुलिसकर्मियों पर कार्रवाई की मांग की

#### दैनिक इंदौर संकेत

उज्जैन • सोमवार को एमपीईबी (मध्यप्रदेश विद्युत मंडल) के कर्मचारियों ने टावर चौक पर प्रदर्शन किया। कर्मचारियों ने अधीक्षण यंत्रों (एसई) और पुलिस अधिकारियों के बीच विवाद में दोषी पुलिसकर्मियों पर कार्रवाई की मांग की। घटना रविवार रात चिमनगंज मंडी गेट चौराहे की है, जब पुलिस चेकिंग के दौरान एमपीईबी के अधीक्षण यंत्रों डी.वी. सिंह चौहान और पुलिसकर्मियों के बीच विवाद हो गया था। इसके बाद पुलिस ने एसई चौहान के खिलाफ एफआईआर दर्ज की। चौहान का कहना है कि तराना से लौटते समय पुलिस ने चेकिंग के बहाने उन्हें रोका



और अभद्रता करते हुए मारपीट की। वहीं, पुलिस का पक्ष है कि चेकिंग के दौरान चौहान ने जवान हरिचरण तंवर के साथ

गाली-गलौज और धक्का-मुक्की की, जिससे टीआई की वर्दी फट गई। जवान हरिचरण की शिकायत पर चौहान के

खिलाफ मामला दर्ज किया गया। एफआईआर दर्ज होने से नाराज एमपीईबी कर्मचारियों ने टावर चौक पर प्रदर्शन किया और दोषी पुलिसकर्मियों पर कार्रवाई की मांग की। मध्यप्रदेश अधिकारी-कर्मचारी संयुक्त मोर्चा के अध्यक्ष सी.के. वैष्णव ने बताया कि ड्यूटी से लौट रहे अधीक्षण यंत्रों के साथ हुई अभद्रता, छह घंटे थाने में बैठाए रखने और एफआईआर दर्ज करने का विरोध किया जाएगा। हम मांग करते हैं कि एफआईआर निरस्त कर दोषी पुलिसकर्मियों पर कार्रवाई की जाए। यदि मांगें नहीं मानी गईं तो आंदोलन किया जाएगा और मुख्यमंत्री से मिलकर न्याय की मांग की जाएगी।

## महाकाल मंदिर में वीआईपी दर्शन पर अब लाइव निगरानी

#### दैनिक इंदौर संकेत

उज्जैन • उज्जैन के प्रसिद्ध श्री महाकालेश्वर मंदिर में अब प्रोटोकॉल दर्शन व्यवस्था को और बेहतर और पारदर्शी बनाने के लिए टेक्नोलॉजी को मदद दी जा रही है। जो भी वीआईपी श्रद्धालु दर्शन करने मंदिर पहुंच रहे हैं, उन पर अब रियल टाइम में नजर रखी जा रही है। मंदिर प्रशासक प्रथम कौशिक के निर्देशन में यह नई व्यवस्था लागू की गई है। इसमें जनप्रतिनिधियों, न्यायिक अधिकारियों, नेताओं, अभिनेताओं और मीडिया से जुड़े उन लोगों के लिए विशेष प्रोटोकॉल दर्शन व्यवस्था को तकनीकी रूप से मजबूत किया गया है, जो पूर्व सूचना या अनुशंसा के आधार पर दर्शन के लिए आते हैं। जब कोई वीआईपी श्रद्धालु दर्शन के लिए आता है, तो मंदिर के शंख द्वार पर तैनात दो कर्मचारी कंप्यूटर पर उसकी जानकारी गूगल डॉक्स में एंटर करते हैं। ये जानकारी सीधे मंदिर के प्रशासक प्रथम कौशिक और सहायक प्रशासक आशीष पलवडिया के मोबाइल पर लाइव होती है। इसके साथ ही यह भी

### जानिए इस नई व्यवस्था की जरूरत क्यों पड़ी?

महाकालेश्वर मंदिर में हर साल लाखों श्रद्धालु दर्शन के लिए आते हैं। इनमें से कई श्रद्धालु प्रोटोकॉल व्यवस्था के तहत दर्शन करते हैं। इस व्यवस्था के तहत जनप्रतिनिधियों, अधिकारियों, पुलिस, न्यायिक अधिकारियों आदि को विशेष अनुमति दी जाती है। इसके लिए प्रति व्यक्ति 250 रुपये मंदिर में दान स्वरूप जमा करना अनिवार्य है। हालांकि, बीते साल में इस व्यवस्था में कई बार गड़बड़ीयों सामने आई हैं। मंदिर समिति द्वारा की गई जांच में यह पाया गया कि कई बार अधिक संख्या में श्रद्धालु दर्शाए गए और उनके माध्यम से अवैध रूप से एंटी कराई गई। साथ ही, रुपयों के लेन-देन के आरोप भी मंदिर कर्मचारियों पर लगे हैं।

देखा जा रहा है कि वीआईपी को रिसीव किसने किया और उनके प्रोटोकॉल दर्शन की प्रक्रिया में कौन-कौन कर्मचारी शामिल रहा। प्रोटोकॉल पॉइंट्स की जानकारी तीन स्थानों पर चेक की जा रही है।

## पुलिस का एक्शन, अवैध साइलेंसर पर रोड रोलर चलाया:एसपी खुद बैठे रोलर पर

#### दैनिक इंदौर संकेत

उज्जैन • उज्जैन को पुलिस ने बुलेट वाहनों में लगाए गए प्रतिबंधित और ध्वनि प्रदूषण फैलाने वाले 50 से अधिक मॉडिफाई साइलेंसर को रोड रोलर चलवाकर नष्ट कर दिया। इनकी बाजार कीमत लगभग 5 लाख रुपये बताई जा रही है। इस कार्रवाई के दौरान एडिशनल एसपी नीतेश भार्गव खुद रोड रोलर पर बैठकर सायलेंसर नष्ट कराते नजर आए।

### तीसरी बार चली कार्रवाई

शहर में बुलेट वाहनों में मॉडिफाई साइलेंसर लगाकर तेज आवाज करने वालों के खिलाफ यह तीसरी बड़ी कार्रवाई है। पुलिस ने पिछले डेढ़ माह में 50 वाहनों से अवैध सायलेंसर ज्वन किए थे। इन साइलेंसर की आवाज न सिर्फ ध्वनि प्रदूषण का कारण बनती है, बल्कि कई बार जानलेवा हादसों का भी खतरा पैदा करती है। एसपी प्रदीप शर्मा के निर्देश पर इन सभी सायलेंसर को सोमवार को टावर चौक पर सड़क पर रखकर रोड रोलर से कुचलवाया गया।

### युवाओं में फैशन बन रहा खतरा

एसपी नीतेश भार्गव ने बताया कि कई युवा अपने वाहनों में पटाखों जैसी आवाज निकालने वाले साइलेंसर लगावाते हैं, जिससे राहगीरों और बुजुर्गों को परेशानी होती है। उन्होंने कहा- ध्वनि प्रदूषण



को रोकने के लिए यह लगातार चलने वाला अभियान है। शहर में यह तीसरी कार्रवाई है, आगे भी ऐसे वाहन चालकों पर सख्त कदम उठाए जाएंगे।

### अब तक 32 लाख रुपये के साइलेंसर नष्ट

ट्रैफिक डीएसपी दिलीप सिंह परिहार और विक्रमसिंह कनपुरिया ने बताया कि इस कार्रवाई में एक वाहन से जब्त हुटर सहित 50 सायलेंसर को नष्ट किया गया। इससे पहले 3 अप्रैल 2024 को लगभग 12 लाख रुपये कीमत के 110 सायलेंसर, और 20 अक्टूबर 2024 को 15 लाख रुपये कीमत के साइलेंसर नष्ट किए गए थे। अब तक कुल 32

## सिने जगत

### फिल्म 'वध 2' की रिलीज डेट फाइनल

मुंबई (एजेंसी) • अभिनेता संजय मिश्रा और अभिनेत्री नीना गुप्ता की फिल्म 'वध 2', 06 फरवरी को रिलीज होगी। लव रंजन और अंकुर गर्ग की लव फिल्म ने वध 2 की रिलीज डेट की घोषणा कर दी है, जिसमें संजय मिश्रा और नीना गुप्ता मुख्य भूमिका में नजर आएंगे। यह फिल्म 06 फरवरी 2026 को सिनेमाघरों में रिलीज होगी। जसपाल सिंह संधू ने वध 2 को लिखा और निर्देशित किया है। यह फिल्म वध की तरह ही उसकी सोच और कहानी को आगे बढ़ाती है। इसमें नए किरदारों के जरिए भावनाओं और हालात को एक नई कहानी में दिखाया गया है। जसपाल सिंह संधू ने कहा कि मैं बहुत खुश हूँ कि वध 2, 6 फरवरी 2026 को देशभर के सिनेमाघरों में रिलीज हो रही है। हमने इस कहानी को बहुत दिल से बनाया है जिससे यह दर्शकों को बांधे और सोचने पर मजबूर करे। मैं लव और अंकुर का शुक्रगुजार हूँ कि उन्होंने इस कहानी पर भरोसा किया। अब मुझे इंतजार है कि दर्शक इसे बड़े पर्दे पर देखें, तो मिलते हैं सिनेमाघरों में, कहानी यहीं से आगे बढ़ेगी! निर्माता लव रंजन ने कहा कि वध की खूबसूरती इस बात में है कि यह आम लोगों के विश्वास और उनके सामने आने वाली मुश्किल हालात को बहुत सच्चाई से दिखाती है, जो उनके जमीर और हिम्मत को परीक्षा लेते हैं।



### फिल्म 'किस किस को प्यार करूँ 2' में पारुल

मुंबई (एजेंसी) • अभिनेत्री पारुल गुलाटी ने कपिल शर्मा के साथ फिल्म 'किस किस को प्यार करूँ 2' में जुड़ने पर खुशी जताई है। पारुल गुलाटी ने आधिकारिक रूप से अपनी अगली बड़ी फिल्म किस किस को प्यार करूँ 2 की घोषणा की है, जिसमें वह कपिल शर्मा के साथ नजर आने वाली हैं। यह फिल्म 15 दिसंबर को रिलीज होगी और पारुल के करियर का एक बड़ा मील का पत्थर साबित होगी, क्योंकि यह इंडस्ट्री में 15 साल पूरे करने के बाद उनकी बॉलीवुड में पहली थिएट्रिकल रिलीज होगी। पारुल ने अपने इंस्टाग्राम पर एक भावनात्मक पोस्ट साझा करते हुए लिखा कि 15 लंबे साल इंडस्ट्री में बिताने के बाद, यह मेरी पहली थिएट्रिकल रिलीज है। देखो मां, मैं अब हिंदी फिल्म में बड़े पर्दे पर आने वाली हूँ वो भी कपिल शर्मा के साथ! तैयार हो जाइए डबल कंफ्यूजन और चार गुना मस्ती के लिए! पारुल ने अपनी खुशी जाहिर करते हुए कहा कि यह पल मेरे लिए बेहद खास और अविश्वसनीय है।



### आगर मालवा में तीसरे दिन भी बारिश जारी, नलखेड़ा में 45 मिनट बरसा पानी

#### दैनिक इंदौर संकेत

आगर - मालवा • आगर मालवा जिले में सोमवार को लगातार तीसरे दिन मौसम का मिजाज बदला रहा। जिले के कई स्थानों पर बारिश का सिलसिला जारी रहा। दोपहर करीब 1 बजे के बाद नलखेड़ा में लगभग 45 मिनट तक झमाझम बारिश हुई, जिससे सड़कें जलमग्न हो गईं। जिला मुख्यालय आगर में दोपहर 3 बजे के बाद रिमझिम बारिश दर्ज की गई, जो देर तक जारी रही। शनिवार से ही मौसम में यह बदलाव देखा जा रहा है। आसमान में घने बादल छाए रहने और हल्की हवाओं के कारण वातावरण में ठंडक घुल गई है। दीपावली के बाद से जारी शुष्क मौसम के बाद हुई इस बारिश से लोगों को राहत मिली है। बारिश के कारण तापमान में भी गिरावट दर्ज की गई।

दोपहर में जहां पारा 26 डिग्री सेल्सियस के आसपास था, वहीं बारिश के बाद यह घटकर 22 डिग्री सेल्सियस तक पहुंच गया। ठंडी हवाओं और हल्की फुहारों से मौसम सुहावना हो गया, जिसके बाद लोग छतरियां और रैनकोट लेकर सड़कों पर निकले। हालांकि, इस बारिश से कुछ परेशानियां भी सामने आईं।

शहर के प्रमुख चौराहों पर जलभराव की स्थिति बन गई, जिससे आवाजाही में कठिनाई हुई।

### बारिश से नगर की सड़कों पर बहता पानी

बाजारों में भी सन्नाटा पसरा रहा और दोपहर के समय दुकानों पर खरीदारों की भीड़ कम दिखाई दी। मौसम विभाग के अनुसार, आने वाले कुछ दिनों तक हल्की बारिश या बूंदाबांदी की संभावना है। विशेषज्ञों का कहना है कि इस बारिश के बाद सड़की का असर तेजी से बढेगा और तापमान में और गिरावट दर्ज की जाएगी।

### किसानों को फायदा और नुकसान

दीपावली के बाद हुई इस अप्रत्याशित बारिश का जिले के किसानों पर मिश्रित प्रभाव पड़ा है। जहां कुछ स्थानों पर खेतों में कटी पड़ी सोयाबीन की फसल खराब होने की आशंका है, वहीं कुछ किसानों को आने वाले सीजन के लिए खेत तैयार करने में इस बारिश से फायदा मिल सकता है।

## मंच पर नारेबाजी को लेकर सीएम मोहन यादव बोले, गोलू भैया के नंबर बढ़ा रहे हो या घटा रहे हो

दैनिक इंदौर संकेत

**इंदौर** • इंदौर के विधानसभा क्षेत्र 3 में विकास कार्यों का भूमिपूजन का कार्यक्रम चल रहा था। इसी दौरान विधायक गोलू शुक्ला के समर्थक लगातार नारेबाजी कर रहे थे। वे गोलू भैया जिंदाबाद के नारे लगा रहे थे। इस पर मुख्यमंत्री डॉ. मोहन यादव ने मंच से उन्हें नसीहत दी। उन्होंने कहा, गोलू भैया के नंबर बढ़ा रहे हो या घटा रहे हो?



नारेबाजी की यह घटना दो से तीन बार हुई। पहले दो बार सीएम मोहन यादव ने इसे नजरअंदाज किया। बार-बार नारेबाजी होने पर सीएम ने मंच से ही समर्थकों से कहा कि गोलू भैया के नंबर बढ़ा रहे हो या घटा रहे हो? इसके बाद वहां खामोशी छा गई। स्थानीय नेता नारेबाजी करने वालों को इशारों से चुप कराते दिखे।

यह पहला मौका नहीं था जब सीएम ने गोलू शुक्ला को लेकर कुछ कहा है। पहले भी सीएम ने इंदौर में उपनगरीय बसों के बारे में बात की थी। उन्होंने गोलू शुक्ला से कहा था, तुम भी अच्छी बसें चलाओ। सोमवार को सीएम के बयान को लेकर तरह-तरह के कयास लगाए जा रहे हैं। सोमवार को मुख्यमंत्री डॉ. मोहन यादव ने इंदौर दौरा किया। उन्होंने कई विकास कार्यों का लोकार्पण और भूमिपूजन किया। वे विधानसभा क्षेत्र 3 में विकास कार्यों का भूमिपूजन करने पहुंचे थे। सीएम डॉ. यादव मंच से कार्यक्रम और विकास कार्यों की जानकारी दे रहे थे। इस दौरान विधायक गोलू शुक्ला के समर्थकों ने नारे लगाए। वे गोलू भैया जिंदाबाद के नारे लगा रहे थे।

## प्रदेश के 35 जिलों में डीपीसी की नियुक्तियां अटकीं, 15 नवंबर के बाद होंगे साक्षात्कार

दैनिक इंदौर संकेत

**भोपाल** • राज्य के 35 जिले ऐसे हैं जहां डीपीसी (डिस्ट्रिक्ट प्रोजेक्ट को-ऑर्डिनेटर) यानि जिला परियोजना समन्वयकों की कमी हुई है। इन पदों को भरने जो परीक्षा कराई गई थी उसमें चयन के लिए साक्षात्कार प्रक्रिया ही

पूर्ण नहीं हो पाई है। कारण है कि चयन समिति के अध्यक्ष राज्य शिक्षा केन्द्र संचालक हरजिंदर सिंह की ड्यूटी बिहार चुनाव में लग गई है। 21 सितम्बर को राज्य शिक्षा केन्द्र द्वारा डीपीसी चयन परीक्षा कराई गई थी। इसमें उच्च माध्यमिक शिक्षकों को शामिल किया गया था।

परीक्षा के एक सप्ताह बाद रिजल्ट घोषित किया गया लेकिन साक्षात्कार की प्रक्रिया कपलीट नहीं हो पाई। सिर्फ दो दिन साक्षात्कार हुए, तीसरे दिन अचानक बंद कर दिए, जो आज तक पूर्ण नहीं हो पाये। परीक्षा देने वाले राज्य शिक्षा केन्द्र से पूछ रहे हैं कि इंटरव्यू प्रक्रिया बीच में ही क्यों रोक दी गई? इसे पूरा क्यों नहीं कराया गया?

**जिलों में डीपीसी की सख्त जरूरत**-पहली से आठवी तक की शालाओं में डीपीसी की सख्त जरूरत है। अब कई जिलों में शिक्षा अधिकारी या फिर वैकल्पिक तौर पर



प्राचार्यों को प्रभार दिया गया है। इनकी व्यवस्था के कारण इन शालाओं की नियम से बिंदुवार निगरानी नहीं हो पा रही है। प्रदेश के सागर, ग्वालियर, इंदौर और जबलपुर संभाग में तो अभी यह स्थिति है कि

डीपीसी की कमी के कारण प्राइवेट स्कूलों के निरीक्षण और जांच का कार्य ठप पड़ा है। जिन निजी विद्यालयों को हाल ही में फीस प्रतिपूर्ति की राशि जारी की गई है, उनमें सघन निरीक्षण किया जाना था। देखना था कि आरटीई के अंतर्गत प्रवेशित बच्चों

की जो राशि जारी की गई, क्या वह सभी अध्ययनरत हैं या फिर फर्जीवाड़ा हुआ है।

अब 15 नवम्बर के बाद प्रक्रिया संभव : राज्य शिक्षा केन्द्र में जो साक्षात्कार चयन समिति बनी थी, उसके अध्यक्ष डायरेक्टर हरजिंदर सिंह थे। अधिकारियों का कहना है कि साक्षात्कार की प्रक्रिया तभी आगे बढ़ेगी, जब संचालक बिहार चुनाव ड्यूटी से मुक्त होकर कार्यालय जॉइन करेंगे। 15 नवम्बर के बाद ही वह राज्य शिक्षा केन्द्र आएंगे, तब तक साक्षात्कार नहीं हो सकते।

## पदोन्नति मामले में हाईकोर्ट में सुनवाई आज और कल

कर्मचारियों की पदोन्नति में आरक्षण मामले में मप्र हाईकोर्ट में अगली सुनवाई 28 और 29 अक्टूबर को होगी। मप्र सरकार सुनवाई के दौरान अजा, अजजा और अन्य वर्गों की पदोन्नति में आरक्षण संबंधी संयुक्त रिपोर्ट हाईकोर्ट में पेश करेगी। रिपोर्ट में स्पष्ट किया गया है कि अब तक 7 किस वर्ग को कितना आरक्षण मिला है और कितना शेष है। बता दें कि गत 16 अक्टूबर को मामले में सुनवाई के दौरान सरकार की ओर से कोर्ट में आवेदन देकर पदोन्नति मामले में आरक्षण के लिए अंतरिम राहत देने की मांग की गई थी। साथ ही कोर्ट से आग्रह किया गया था कि विभागीय 7 पदोन्नति समिति (डीपीसी) की बैठकें आयोजित करने की अनुमति दी जाए। इस पर कोर्ट ने कहा था कि सरकार पहले पदोन्नति से जुड़े आंकड़े कोर्ट में पेश करे। इसके बाद इस मामले की अंतिम सुनवाई की जाएगी। गौरतलब है कि मोहन कैबिनेट ने गत 17 जून को मप्र लोक सेवा प्रमोशन नियम-2025 को मंजूरी दी थी।

## दवा कंपनियों से बीजेपी को मिला 945 करोड़ चंदा इनमें 35 फर्मों की दवाएं अमानक थी- दिग्विजय



दैनिक इंदौर संकेत

**भोपाल** • मध्य प्रदेश में जहरीले कोलिट्रिफ कफ सिरप के सेवन से 26 बच्चों की मौत के मामले पर कांग्रेस सांसद और पूर्व मुख्यमंत्री दिग्विजय सिंह ने सोमवार को डिप्टी सीएम एवं स्वास्थ्य मंत्री राजेन्द्र शुक्ल का इस्तीफा मांगा। भोपाल में अपने आवास पर प्रेस कॉन्फ्रेंस में दिग्विजय सिंह ने

बताया कि 2 सितंबर से अब तक परासिया में इस जहरीले सिरप के कारण 26 बच्चों की मौत हुई। मृत बच्चों को दी गई कफ सिरप में डाय-एथिलीन ग्लाइकोल (DEG) की मात्रा 48.6 प्रतिशत पाई गई, जबकि सुरक्षित सीमा केवल 0.1 प्रतिशत होनी चाहिए थी। पूर्व सीएम ने कहा कि 2 अक्टूबर को उप मुख्यमंत्री ने

### सरकार ने जिम्मेदारी नहीं निभाई- दिग्विजय

पूर्व मुख्यमंत्री ने बताया कि यह जहरीली दवा प्राइवेट डॉक्टरों के पर्चों के माध्यम से और खुली मार्केट में बेची जा रही थी, जबकि राज्य स्वास्थ्य समिति, जिसका अध्यक्ष मुख्यमंत्री और सह-अध्यक्ष स्वास्थ्य मंत्री हैं, ने कोई ध्यान नहीं दिया। उन्होंने सरकार से कई गंभीर सवाल भी किए कि राज्य स्वास्थ्य समिति ने नागरिकों के स्वास्थ्य के प्रति अपनी जिम्मेदारी क्यों नहीं निभाई? कोलिट्रिफ जैसी जहरीली दवा प्राइवेट चिकित्सकों के माध्यम से कैसे बिक्री के लिए उपलब्ध रही? क्या बच्चों की जान की कीमत पर कमीशन खाने का खेल सरकार की नाक के नीचे नहीं चल रहा था? दिग्विजय सिंह ने चेतावनी दी कि यह मामला केवल मध्य प्रदेश ही नहीं, बल्कि पूरे देश के सार्वजनिक स्वास्थ्य और नियामक तंत्र की विफलता को उजागर करता है।

क्लीन चिट दे दी थी कि इसमें कोई गड़बड़ नहीं है। उन्होंने सवाल उठाया ऐसे व्यक्ति का क्या इस्तीफा नहीं होना चाहिए था? **दवा कंपनी ने दिया बीजेपी को मोटा चंदा**-दिग्विजय सिंह ने आरोप लगाया कि दवा कंपनियों ने भाजपा को 945 करोड़ रुपए का चंदा दिया, जिनमें से 35 फर्म की दवाओं की गुणवत्ता निर्धारित मापदंडों पर खरी नहीं पाई गई। उन्होंने कहा कि कोलिट्रिफ सिरप में सीधे जहर मिलाया गया और यह मानव जीवन के साथ खिलवाड़ का उदाहरण है।

## बिजली को प्राइवेट हाथों में सौंपने की तैयारी महंगी होगी रोशनी! जनता पर पड़ेगा बोझ

दैनिक इंदौर संकेत

**इंदौर** • मध्य प्रदेश में बिजली वितरण प्रणाली में सुधार के नाम पर सरकार निजी कंपनियों को बिजली वितरण का जिम्मा सौंपने की तैयारी कर रही है। नई व्यवस्था के तहत बिजली के पोल, मीटर और तार तो सरकारी कंपनियों के रहेंगे, लेकिन बिल वसूली और वितरण का संचालन निजी हाथों में दिया जाएगा। विशेषज्ञों का कहना है कि यह कदम सरकारी वितरण कंपनियों (डिस्कॉम) के अस्तित्व को खतरे में डाल सकता है और आम उपभोक्ताओं के लिए बिजली को महंगा बना देगा।

केंद्र सरकार बिजली अधिनियम 2003 में संशोधन की प्रक्रिया में है, जिससे राज्यों में निजी कंपनियों की भागीदारी का रास्ता खुल जाएगा। इस बदलाव



को लेकर राज्यों से सुझाव मांगे गए हैं। विशेषज्ञों का कहना है कि यदि सरकारी विभाग समय पर बिजली बिल चुकाएं, सब्सिडी का भुगतान नियमित रूप से हो और बिजली चोरी पर लगाम लगे, तो निजी कंपनियों की जरूरत ही नहीं पड़ेगी। रिटायर्ड अतिरिक्त मुख्य अभियंता (पावर जनरेशन) राजेंद्र अग्रवाल ने कहा, निजी कंपनियां शुरुआत में सस्ती दरों से उपभोक्ताओं को लुभाएंगी,

लेकिन धीरे-धीरे दाम बढ़ाकर भारी बिल थोपेंगी। इससे सरकारी कर्मचारियों और कंपनियों का भविष्य संकट में पड़ जाएगा, साथ ही हादसों और कानूनी विवादों का खतरा भी बढ़ेगा। प्रदेश के सागर और उज्जैन में पहले भी निजी कंपनी (गोयनका ग्रुप) को वितरण का काम सौंपा गया था, लेकिन कंपनी वसूली करने के बाद गायब हो गई।

## मेरे बयान को गलत तरीके से प्रस्तुत किया गया - विजयवर्गीय

दैनिक इंदौर संकेत

**इंदौर** • इंदौर में ऑस्ट्रेलियाई महिला क्रिकेट के दो सदस्यों के साथ कथित छेड़छाड़ की घटना सामने आई थी, पुलिस ने इस मामले में आरोपी को गिरफ्तार भी कर लिया है। इसी मामले को लेकर बीजेपी नेता और मंत्री कैलाश विजयवर्गीय ने कुछ ऐसा कह दिया था, जिससे हंगामा मच गया। अब उनके इसी बयान को लेकर उनसे सवाल पूछा तो वो बचते दिखे।

क्रिकेटर्स के साथ कथित तौर पर छेड़छाड़ की खबरें सामने आने के दो दिन बाद, मध्य प्रदेश के मंत्री कैलाश विजयवर्गीय ने इस घटना पर टिप्पणी की थी और खिलाड़ियों को सलाह दी थी कि उन्हें बाहर निकलते समय स्थानीय अधिकारियों को सूचित करना चाहिए था। कैलाश विजयवर्गीय ने कहा- कोई भी खिलाड़ी, चाहे वह कहीं भी जाए, उसे सुरक्षा कार्यों से कम किसी स्थानीय व्यक्ति या स्थानीय प्रशासन को सूचित करना चाहिए, क्योंकि क्रिकेटर्स के बहुत बड़े प्रशंसक होते हैं। चूंकि खिलाड़ी बहुत लोकप्रिय हैं, इसलिए उन्हें भी जहां भी वे यात्रा करते हैं, अपनी सुरक्षा के बारे में सतर्क रहना चाहिए। यह सभी के लिए महत्वपूर्ण है।



कैलाश विजयवर्गीय ने कहा कि उनके बयान को गलत तरीके से प्रस्तुत किया जा रहा है और उनसे ऐसे सवाल पूछना मूर्खतापूर्ण है। कैलाश विजयवर्गीय ने कहा- ऐसे सवाल मत पूछिए। पहले मेरा पूरा बयान सुनिए और समझिए। इंदौर में दो ऑस्ट्रेलियाई महिला

## भोपाल क्राइम ब्रांच करेगी नर्सिंग कॉलेजों द्वारा मान्यता हेतु किए गए ऑनलाइन आवेदनों की जांच

दैनिक इंदौर संकेत

**भोपाल** • मध्य प्रदेश में नर्सिंग कॉलेजों को मान्यता दिए जाने से जुड़े ऑनलाइन आवेदनों में बड़े पैमाने पर हुई अनियमितताओं की जांच अब भोपाल क्राइम ब्रांच करेगी।

यह कार्रवाई एनएसयूआई (नेशनल स्टूडेंट्स यूनियन ऑफ इंडिया) की शिकायत के आधार पर शुरू की गई है। राज्य सायबर पुलिस मुख्यालय ने एनएसयूआई प्रदेश उपाध्यक्ष रवि परमार द्वारा डाक से भेजी गई शिकायत को गंभीरता से लिया है। शिकायत में नर्सिंग रजिस्ट्रेशन कार्डसिल के पोर्टल पर नर्सिंग कॉलेजों के आवेदनों में गंभीर गड़बड़ियां और फर्जी दस्तावेजों के उपयोग का आरोप लगाया गया था।

राज्य सायबर पुलिस मुख्यालय, भोपाल द्वारा सोमवार को जारी पत्र में



उल्लेख किया गया है कि एनएसयूआई के प्रदेश उपाध्यक्ष रवि परमार द्वारा डाक के माध्यम से प्राप्त शिकायत में नर्सिंग रजिस्ट्रेशन कार्डसिल के पोर्टल पर नर्सिंग कॉलेजों द्वारा किए गए आवेदनों में गंभीर गड़बड़ियों की ओर ध्यान आकर्षित कराया गया था। उक्त

शिकायत में संबंधित दस्तावेजों एवं मोबाइल नंबरों की जांच करने का अनुरोध किया गया था। राज्य सायबर सेल ने इस मामले को साइबर अपराध की श्रेणी में गंभीरता से लेते हुए इसकी जांच के लिए क्राइम ब्रांच, भोपाल के पुलिस उपायुक्त को आवश्यक कार्यवाही हेतु निर्देशित किया है।

दरअसल एनएसयूआई का आरोप है कि मान्यता देने में बड़े पैमाने पर अनियमितता और फर्जीवाड़ा किया गया है, संगठन का आरोप है कि कालेज संचालकों, नर्सिंग कार्डसिल के अधिकारियों और एमपी आनलाईन के अधिकारियों की मिलीभगत से बड़ा संगठित साइबर अपराध किया गया है जिसकी सजा दोषियों को मिलना चाहिए। एनएसयूआई प्रदेश उपाध्यक्ष रवि

परमार ने कहा कि एमपी आनलाईन और नर्सिंग रजिस्ट्रेशन कार्डसिल दोनों की मिलीभगत से जिन कॉलेजों को गलत तरीके से मान्यता प्रदान की गई है, उसका खामियाजा भविष्य में मध्य प्रदेश समेत पूरे देश के लाखों नर्सिंग छात्र-छात्राओं को भुगतना पड़ेगा। यह मामला न केवल शिक्षा व्यवस्था पर प्रश्न खड़े करता है बल्कि राज्य के प्रशासनिक तंत्र की साख पर भी गंभीर असर डालता है। परमार का कहना है कि जब तक इस संगठित अपराध में शामिल कॉलेज संचालकों, नर्सिंग कार्डसिल अधिकारियों और निजी कंपनी के जिम्मेदार पदाधिकारियों पर कठोर कार्रवाई नहीं की जाती, तब तक एनएसयूआई छात्रहितों की इस लड़ाई को सड़क से लेकर शासन-प्रशासन तक जारी रखेगी।

## सर्वे में नपती को लेकर पुलिस की जांच में आया नया ट्विस्ट टैक्स के नाम पर समझौता राशि मांगने की बात आई सामने

फुटेज खंगालकर पुलिस ने शुरु कर दी जांच, शीघ्र ही कलेक्टर, निगम आयुक्त, पुलिस कमिश्नर और महापौर को सौंपेगी पुलिस जांच

दैनिक इंदौर संकेत

**भोपाल** • नपती को लेकर वाई 74 में बवाल थमने का नाम नहीं ले रहा है। भंवरकुआ पुलिस ने अब एक महिला की शिकायत पर चार अज्ञात निगमकर्मियों के खिलाफ धारा 329, 296 बीएनएस के तहत केस दर्ज किया है। महिला ने शिकायत में निगमकर्मियों पर रिश्वत मांगने और गाली गलौज करने का आरोप लगाया है। दूसरी ओर पुलिस ने हंगामे के सीसीटीवी फुटेज खंगालना शुरू कर दिया है। फुटेज के आधार पर मामले की जांच के बाद रिपोर्ट कलेक्टर, पुलिस

कमिश्नर, महापौर को दे दी जाएगी। भंवरकुआ पुलिस ने अनंतपुरी कालोनी, भोलाराम उस्ताद मार्ग की बिन्दु यादव की शिकायत पर चार निगमकर्मियों के खिलाफ केस दर्ज किया है। फरियादी महिला के मुताबिक मकान नपती को लेकर पीली गाड़ी में चार निगमकर्मियों उनके घर में पहुंचे और नपती करना शुरू कर दिया। उसके बाद उन्होंने कहा कि आपके मकान को टैक्स दो लाख रुपए हो रहा है। आप 20 हजार रुपए दे दो तो हम सेटलमेंट करवा देंगे। बिन्दु ने कहा कि मैं पार्षद से बात करती हूँ तो वे बोले

कि तुम किसी से भी बात कर लो कोई फर्क नहीं पड़ेगा। तुम अपने परिजनों से बात कर लो। बिन्दु ने इनकार किया तो इन लोगों ने उनके साथ गाली-गलौज शुरू कर दी। पुलिस का कहना है कि बिन्दु यादव की शिकायत बाद निगमकर्मियों के खिलाफ केस दर्ज कर जांच शुरू कर दी है। आरोपियों की नपती को कर निगम के बीआरओ शैलेन्द्र सोलंकी और पार्षद पति सुनील हाडिंडिया के बीच हुए विवाद के बाद अब पुलिस

जांच में जुट गई है। घटना को लेकर पुलिस ने रविवार को घटनास्थल पर जाकर फुटेज खंगाले। इसमें कई लोगों के सामने होने की जानकारी सामने आई है। जांच का जिम्मा सहायक पुलिस आयुक्त विजयसिंह चौधरी को दिया गया है। जांच रिपोर्ट एक-दो दिन में कलेक्टर शिवम वर्मा, निगमायुक्त दिलीप यादव, पुलिस कमिश्नर संतोषसिंह और महापौर को भेजी जाएगी।

**पुलिस अफसर बोले निष्पक्षता से होगी जांच**-इस मामले में डीसीपी जॉन-4 आनंद कलादगी ने बताया पूरे मामले की

### नोटिस भेजकर बुलाएंगे

पुलिस ने जिन पर एफआईआर दर्ज की गई है, उन्हें भी नोटिस भेजकर बुलावाया जाएगा। निगम की टीम वाई 74 में घर-घर जाकर संपत्ति सर्वे का अभियान चला रही थी। इस दौरान निगम अधिकारियों और पार्षद पति सुनील हाडिंडिया के बीच तीखा विवाद हो गया था। दोनों पक्षों ने एक दूसरे के खिलाफ थाने में एफआईआर दर्ज करवाई है। इस मामले में दोनों गुटों के खिलाफ केस दर्ज हुए हैं। इसमें कुछ भाजपा से जुड़े हुए हैं और कुछ निगम के अफसर-कर्मचारी हैं। पार्षद बबलू शर्मा ने पुलिस को बताया कि उन्हें गोली मारकर जान से मारने की धमकी भी दी गई है। इसको लेकर उनका वीडियो भी सोशल मीडिया पर वायरल हुआ है। इस मामले में चार केस पूर्व में दर्ज हो चुके हैं अब महिला की शिकायत पर पांचवी एफआईआर दर्ज हुई है।

निष्पक्षता से जांच होगी। मामले की जांच का जिम्मा सहायक पुलिस आयुक्त बारीकी से जांच की जा रही है। जांच का विजयसिंह चौधरी को दिया गया है।